

ڈاکٹر محمد حمید اللہ کی تحقیقات کی روشنی میں مطالعہ سیرت کی نئی جہات

* ثمینہ سعدیہ

رسول اللہ ﷺ کی سیرت ہر مسلمان کے لیے کامل نمونہ کی حیثیت رکھتی ہے۔ آپ ﷺ کی سیرت میں زندگی کے تمام شعبہ جات کے لیے ہدایات موجود ہیں، خواہ ان کا تعلق روحانیت سے ہو یا یہ انسان کی مادی زندگی پر مشتمل ہوں۔ چنانچہ اسلام تمام مسلمانوں کو آپ ﷺ کی اتباع کی دعوت دیتا ہے۔ ورثیت صرف آپ ﷺ کی سیرت ہی ہدایت کا نمونہ اور نجات کا ذریعہ ہے۔

صحابہ کرام رضوان اللہ علیہم اجمعین نے رسول اللہ ﷺ کی سیرت کو اپنایا اور اسے آئندہ نسلوں تک منتقل کیا۔ نبی اکرم ﷺ کی سیرت کو ضبط تحریر میں لانے کا کام عہد نبوی ﷺ سے ہی شروع ہو چکا تھا۔ مسلمانوں نے جس طرح اپنے پیغمبر ﷺ کی حیات کے مختلف پہلوؤں اور جزئیات کو محفوظ کرنے کے لیے جدوجہد کی ہے اس کی نظیر تاریخ عالم میں اور کہیں نہیں ملتی۔ صحیح اور غلط روایات کی چھان بین کرنے اور قابل اعتماد روایات کو قبول کرنے میں جو اصول انہوں نے وضع کیے ہیں انہی کا نتیجہ ہے کہ آج نبی اکرم ﷺ کی سیرت کا ہر پہلو محفوظ ہے۔ رسول اللہ ﷺ کی شخصیت متنوع پہلوؤں کی حامل ہے۔ آپ ﷺ صرف مبلغ وہادی اسلام ہی نہیں بلکہ ایک بہترین فتنظم و مدبر حکمران بھی ہیں۔ آپ ﷺ نے نہ صرف اپنی قوم کی روحانی و اخلاقی تربیت فرمائی ہے بلکہ مادی و سیاسی زندگی کی بھی تنظیم و تربیت فرمائی۔ اس نقطہ نظر سے دیکھیے تو کسی بھی مصلح، رہنماء، فائدہ، فائح حتی کہ کسی اور پیغمبر میں بھی ایک وقت انہے اوصاف نظر نہیں آتے جتنے تھے رسول اکرم ﷺ کی ذات میں قدرت نے دی یعنی کہ ہیں۔

سیرت طیبہ کے بے شمار گوشوں پر ائمہ سیرت اور محبان رسول ﷺ نے کام کیا مگر عہدہ جدید میں علوم سیرت میں نئی جہات متعارف کروانے اور تحقیقات پیش کرنے میں نمایاں اور منفرد کام ڈاکٹر محمد حمید اللہ کا ہے۔

* پچھرا، گورنمنٹ وقار النساء کالج، ٹیپوروڈ، راولپنڈی۔

سیرت نبوی ﷺ کی تحقیق میں ڈاکٹر صاحب کا انداز ایک منفرد خصوصیت کا حامل ہے۔ آپ کی تصانیف کا مطالعہ کرنے سے معلوم ہوتا ہے کہ نبی اکرم ﷺ کی زندگی کے ایک خاص پہلو جو کہ آپ ﷺ کی سیاسی و انتظامی صلاحیت سے متعلق ہے، کو خاص طور پر انتہائی مدلل اور پر زور انداز میں پیش کیا ہے۔ میثاق مدینہ کو آپ نے دنیا کا پہلا تحریری دستور قرار دیا ہے۔ اسی طرح صلح حدیبیہ کو نبی اکرم ﷺ کی سیاست خارجہ کا شاہکار قرار دیا۔ نبی اکرم ﷺ کے سیاسی و شیقہ جات جو کہ آپ ﷺ کی سیاسی بصیرت اور ذہنی برتری کی عکاسی کرتے ہیں کو کتابی صورت میں مدون کیا۔ نبی اکرم ﷺ کے فوجی نظام اور غزوہات کی نوعیت و نقشہ جات کی مدد سے واضح کیا۔ آپ ﷺ کی خارجہ پالیسی کے ضمن میں مختلف قبائل سے تعلقات نیز یہود کی بغاوتوں کے استیصال کو مدلل انداز میں بیان فرمایا۔ ڈاکٹر صاحب کی تحقیقات سے واضح ہوتا ہے نبی اکرم ﷺ سیاست اور جہاں بانی کے تمام اصول و قواعد سے واقف تھے۔ مسلمانوں کو ایک وحدت میں مسلک رکھنے اور منافقین و یہود اور دیگر قبائل کی شورشوں کا استیصال کرنے اور ملک کے دیگر عناصر سے تعلقات قائم رکھنے کی تمام تدبیروں اور مصلحتوں سے واقف تھے۔

سیاسی خارجہ پالیسی کے ساتھ ساتھ ملک کے اندر و نی باطن و نشق کو تحکم بنانے کے لیے نظام تعلیم، نظام عدالت اور نظام مالیہ کے سلسلے میں نبی اکرم ﷺ کو ایک بہترین منتظم کی حیثیت سے پیش کیا ہے۔ الغرض ڈاکٹر صاحب نے رسول اللہ ﷺ کی شخصیت کو ایک ایسے مدبر حکمران کی حیثیت سے پیش کیا ہے جس نے نہ صرف اقوام عالم کو سیاسی اصول فراہم کیے بلکہ سب سے پہلے خود ان اصولوں پر عمل کر کے دکھایا۔

سیرت نبوی ﷺ پر ڈاکٹر صاحب کی تحقیقی خدمات نہایت وقیع اور قابل قدر ہیں۔ بلاشبہ آپ کو عہد حاضر میں مجدد علم و سیرت کے لقب سے یاد کیا جاسکتا ہے۔ آپ کے اس قدر علمی و تحقیقی کام پر گفتگو کرنا تو ممکن نہیں۔ ذیل میں ہم نے صرف ان نئی جہات کی نشان وہی کی ہے جن پر ڈاکٹر صاحب نے پہلی مرتبہ ٹھوس علمی و تحقیقی انداز میں کام کیا۔ اور بعد ازاں انہیں بنیادوں پر سیرت نگاروں نے مستقل بالذات تصانیف پیش کیں۔ مقالہ کو پانچ حصوں میں تقسیم کیا گیا:

① عہد نبوی ﷺ کا سیاسی و سفارتی نظام۔

- ② عہدِ نبوی ﷺ میں نظام مالیہ۔
- ③ عہدِ نبوی ﷺ میں نظام تشریع و عدالیہ۔
- ④ عہدِ نبوی ﷺ کا نظام تعلیم۔
- ⑤ عہدِ نبوی ﷺ میں نظام دفاع۔
- مطالعات سیرت میں یہ نئی جہات ہیں جن پر پہلی مرتبہ ڈاکٹر صاحب نے قلم اٹھایا اور ذخیرہ سیرت سے تمام مواد کو انداز کیا اور ان عنوانات کے تحت مرتب کیا۔

① عہدِ نبوی ﷺ کا سیاسی و سفارتی نظام

ڈاکٹر صاحب نے اپنی تحقیقات سے مطالعہ سیرت کی نئی جہات سے متعارف کروایا ہے۔ ان میں سب سے پہلے سیاسی و سفارتی نظام کا تعارف حسب ذیل ہے:

بعثتِ نبوی کے وقت پوری دنیا میں افتراق و اغتشار پھیلا ہوا تھا۔ اقوام عالم نہ صرف نہیں لحاظ سے پسیوں میں گری تھیں بلکہ سیاسی اور حکومت لحاظ سے بھی خانہ جنگیوں کا شکار تھیں کہیں کوئی مستحکم اور منظم ملکت قائم نہ تھی۔ ہر طرف فساد اور اغتشار پھیلا ہوا تھا۔ ڈاکٹر محمد حمید اللہ کے الفاظ میں:

”غرض اس زمانے میں جدھر دیکھو دنیا میں تباہی اور فتنہ و فساد ہی تھا کسی جگہ بلند نظرانہ، عالیٰ ہمتی اور دردمندانہ انسانیت پر پوری نظر ہی نہ آتی تھی۔ ضرورت تھی کہ پوری دنیا کو اب جھنجھوڑ کر یاددا یا جائے کہ وہ سب ایک ہی آدم و حوا کی اولاد ہیں۔ اور ملک وار قوم وار نسل وار اور ایسے ہی دیگر محدود مذاہب سے نجات دلائی جائے اور تمام انسانی دنیا کے لیے ایک بنیادی مذہب پیش کیا جائے جو زمان و مکان کے فرق سے بالا اور جاتیوں اور طبقوں کے انتیاز سے بری ہو اور ہر انسان کو انفرادی حقوق اور ذمہ داریاں عطا کر کے نوع بشری کی تخلیق کی اصلی غرض و غایت پوری کرنے کا انتظام کیا جائے۔“ (۱)

مکہ میں نظم و نسق

قبل از اسلام کمہ میں ایک شہری مملکت قائم تھی۔ جس میں مختلف عہدے مختلف قبائل میں منقسم تھے۔ مکہ میں مذہبی، سماجی اور سیاسی ہر قسم کے ادارے موجود تھے۔ لیکن ہر قبیلہ خود مختار تھا اور کسی قسم کی کوئی مرکزی حکومت قائم نہ تھی۔ جب نبی اکرم ﷺ نے اپنی دعوت کا آغاز کیا تو تمام اہل مکہ آپ ﷺ اور آپ ﷺ کے ساتھیوں کی مخالفت پر کربستہ ہو گئے۔ تمام مسلمانوں کا سماجی مقاطعہ بھی کیا گیا۔

سوال یہ پیدا ہوتا ہے کہ مکہ میں مسلمانوں کی تحریک ایک صرف ایک تمیینی اور دعوتی تحریک تھی یا کچھ اور بھی؟ ڈاکٹر حمید اللہ کی تحقیقات کی روشنی میں اس وقت کی مسلم جماعت کے کردار پر نظر ڈالی جائے تو یہ تحقیقت آشکارا ہوتی ہے کہ یہ خصوصاً ایک دعوتی تحریک نہ تھی بلکہ ایک سیاسی اور سماجی تحریک بھی تھی۔ مکہ کی ریاست کے اندر مسلمانوں نے اپنی علیحدہ ریاست قائم فرمائی تھی۔

ڈاکٹر حمید اللہ کے مطابق:

”شہر مکہ میں جو لوگ مسلمان ہوتے رہے، ان کی تعداد بہت ہی آہستہ آہستہ بڑھی، لیکن وہ تھے سارے ہی قبیلوں کے، اور انہوں نے مملکت کے اندر مملکت بنالی وہ مکہ شہر میں رہتے تھے لیکن اگر انہیں عدالتی مسئلے کی ضرورت پیش آتی تھی تو وہ شہر کے ان مشرک افراد کے پاس نہیں جاتے تھے جن کے پاس عدل گستری کا کام تھا اگر انہیں فوجی دفاع کے سلسلے میں ضرورت پیش آتی تو ان کو کم والوں سے امداد کی توقع نہ تھی غرض وہ ہر کام میں رسول اللہ ﷺ سے رجوع کرتے جو ان کے قانون ساز بھی تھے، حاکم عدالت بھی، کمانڈر انچیف بھی تھے اور بادشاہ بھی۔ (۲)

جب تک مسلمان مکہ میں موجود ہے یہی صورت حال رہی۔ مدینہ آنے کے بعد نبی اکرم ﷺ نے ایک منظم حکومت قائم فرمائی۔

ب) مملکتِ مدینہ

قبل از اسلام مدینہ میں کسی مملکت کا وجود نہ تھا۔ بلکہ مدینہ میں مختلف قبائل آباد تھے۔ عرب قبائل کے علاوہ یہود قبائل بھی آباد تھے۔ ان قبائل میں آپس میں ہمیشہ خانہ جنگی ہوتی رہتی تھی۔ عرب کے دو بڑے قبائل اوس اور خزر ج ایک دوسرے کے دشمن تھے مگر قبول اسلام کے بعد ان کی دشمنی ختم ہو گئی۔ ڈاکٹر صاحب کی تحقیق کے مطابق:

”نبی اکرم ﷺ نے شہر مدینہ کی آبادی کے جو مختلف عناصر تھے ان سب کے نمائندوں کو بلایا اور ان کے سامنے حکومت قائم کرنے کی تجویز پیش کی۔ اس تجویز کو اکثریت نے قبول کیا، لکھا ہے کہ صرف چار ”اوی“ کنوں نے انکار کیا۔ اس طرح ایک مملکت قائم ہوتی ہے جو ایک شہر پر بھی نہیں بلکہ ایک شہر کے کچھ حصے پر مشتمل ہونے کے باوجود علمی اور تاریخی نقطہ نظر سے ایک امتیازی حیثیت رکھتی ہے وہ یوں کہ ایک مملکت میں حکمران اور عالیا کے جو حقوق و فرائض ہوں گے ان کو تحریری طور پر مرتب کیا گیا۔ دوسرے الفاظ میں اس مملکت کا دستور مرتب کر کے سب کے سامنے پیش کیا گیا اور سب کے مشورے اسے لکھا گیا۔“ (۳)

ج) مملکتِ مدینہ کی نوعیت

ڈاکٹر محمد حمید اللہ کی تحقیقات کے مطابق نبی اکرم ﷺ نے مدینہ میں جو نظام حکومت قائم کیا وہ نہ جمہوری تھا اور نہ ہی Theocracy یہ حکومت Monarchy نظام سے بھی پاک تھی۔ بلکہ اسلامی حکومت کا حکمران یعنی نبی اکرم ﷺ اسکی طرف سے نامزد تھے۔ چنانچہ مسلمانوں کو آپ ﷺ کے احکام کی بھی ویسی ہی تعییل کرنا تھی جیسے اللہ تعالیٰ کے احکام کی۔ اس دور میں مأخذ قانون قرآن اور سنت اور قیاس تھے۔ نیز قبل از نبیاء کی سنن بھی واجب التعییل تھیں جب تک کہ اللہ کی طرف سے اس میں کوئی تبدیلی نہ آئے۔ (۴)

د) دستورِ مملکت

نبی اکرم ﷺ نے مدینہ آنے کے فوراً بعد ایک دستاویز مرتب فرمائی۔ (۵) ڈاکٹر محمد حمید اللہ کے بقول:

”یہ اصل میں شہر مدینہ کو پہلی دفعہ ”شہری مملکت“، قرار دینا اور اس کے انتظام کا دستور مرتب کرنا تھا۔“ (۶)

یہ دستور ۲۵۵ دفعات پر مشتمل ہے اور ۳۲ تک دفعات مہاجرین و انصار کے متعلق قواعد پر مشتمل ہیں۔

ڈاکٹر صاحب نے اس دستور کی سیاسی اہمیت پر مفصل تبصرہ کیا۔ دستور کے مطابق انصاف رسانی اور صلح و جنگ کے مسائل کو مرکزی حیثیت دی گئی۔ سب سے بڑھ کر یہ یہودی اور عرب قبائل سب نے مشترک طور پر نبی اکرم ﷺ کو اپنا حکمران تسلیم کر لیا۔ یہ نبی اکرم ﷺ کی ایک بہت بڑی سیاسی کامیابی تھی ڈاکٹر صاحب لکھتے ہیں:

”اس دستاویز میں آنحضرت ﷺ نے عدالتی، تشریعی، فوجی اور تعفیفی اعلیٰ تین اختیارات اپنے لیے محفوظ فرمائے مگر ایک نہایت اہم اور قابل ذکر فرقہ اس اقتدار اور دیگر ممالک کے مستبدانہ شاہی اقتدار میں یہ تھا کہ یہاں مادیت کو خل نہ تھا آنحضرت ﷺ نے سیاست میں اغلاقی عناصر داخل کیے۔ اصل سرچشمہ اقتدار خدا کو قرار دیا تو اپنے کو اس کا رسول اور نائب اور ساتھ ہی امت کے لائے ہوئے احکام پر اپنے بھی مساوی طور پر واجب تعییں قرار دیے۔“ (۷)

مملکت کی تشکیل و قیام کے بعد نبی اکرم ﷺ نے نظم و نسق پر بھی توجہ دی۔ نظم و نسق کے سلسلے میں نبی اکرم ﷺ کو ہر چیز آغاز ہی سے پیدا کرنی اور ترقی دینی تھی۔ صرف دس سال کے اندر نبی اکرم ﷺ نے مملکت کے نظم و نسق کو درست قرار دیا اور ایک منظم، مسچکم اور دیر پا سلطنت قائم فرمائی۔ اس ضمن میں آپ ﷺ کی سیاسی اور سفارتی کاوشیں قابل ذکر ہیں ذیل میں نبی اکرم ﷺ نے خارجہ تعلقات پر تفصیلات ڈاکٹر محمد حمید اللہ کی تحقیقات کی روشنی میں پیش کی جائیں گی۔

صلح حدیبیہ آنحضرت ﷺ کی سیاست خارجہ کا شاہکار قریش سے سیاسی و سفارتی تعلقات کے ضمن میں صلح حدیبیہ جیسے معاهدے کی بہت زیادہ اہمیت ہے۔ صلح حدیبیہ کے تفصیلی واقعات سے قطع نظر ڈاکٹر صاحب نے اس کی سیاسی اہمیت پر تبصرہ کیا ہے۔ صلح حدیبیہ کی ضرورت

کیوں پیش آئی۔ اس دور کی اس نازک صورتحال میں اس صلح کے کیا نتائج و ثمرات مرتب ہوئے؟ ان سوالات کے تفصیلی جوابات ڈاکٹر محمد حمید اللہ نے اپنی تحقیقات سے پیش کیے ہیں۔ صلح کی سب سے بڑی وجہ جو ڈاکٹر صاحب نے بیان کی ہے وہ دیگر کتب سیرت میں موجود نہیں ان کا یہ استنباط امام سرسی کی کتاب المبسوط اور شرح السیر الکبیر (۸) سے ہے۔ ڈاکٹر صاحب کے مطابق:

” یہ مسلمانوں کے لیے بڑا نازک زمان تھا۔ شمال میں خیبر و غیرہ یہودی قوت کے مرکز تھے، شمال مشرق میں فزارہ و غطفان کے قبائل خیبر والوں کے حليف تھے اور ان کی مسلمانوں سے بنتی نہ تھی اور جب موقع ملتا یہ مسلمانوں کی بستی پر تاخت کے درپر رہتے تھے۔ جنوب میں مکہ تھا جس کی قوت چاہے معاشری طور پر متاثر ہوئی ہو جانگی حیثیت سے برقرار تھی اور وہ سب کے سب غم و غصہ سے بیقرار اور مسلمانوں کے خلاف خارکھائے بیٹھتے تھے..... ان حالات میں سیاستدانی کا اقتضا یہی ہو سکتا تھا کہ دونوں میں سے کسی ایک دشمن سے صلح کر کے اس کو دوست ورنہ کم از کم ناطرفدار بنایا جائے اور جب ایک سے فراغت ہو جائے گی تو دوسرا خود یہ تھیا رہا ہے گا اور پھر اسے سرزوری کی جرات نہ ہوگی۔ (۹)

ڈاکٹر صاحب نے صلح حدیبیہ کی شرائط بیان کرنے کے بعد اس سے حاصل ہونے والے نوائد سے متعلق لکھتے ہیں:

” اس میں ذرا بھی شبہ نہیں رہتا کہ مسلمانوں کے لیے خخت ترین نازک زمانے میں حدیبیہ میں اس صلح پر آمادہ ہو جانا اسلامی سیاست خارجہ کی ایک واقعی ”فتح مبین“ اور ”نصر عزیز“ تھی جس کے باعث ان کے ہاتھ کھل گئے اور فوری خطرات سے نجات ملنے پر انہوں نے آزادی کے ساتھ تین ہی سال میں پر امن ذرائع سے اپنی مملکت کو تقریباً دس گنا پھیلا کر پورے جزیرہ نما عرب کو اپنا مطیع بنالیا۔ یہی وہ صلح حدیبیہ جسے آنحضرت ﷺ کی سیاست خارجہ کا شاہکار کہنا چاہیے۔“ (۱۰)

اس کے بعد کی سفارتی کوششوں کے نتیجہ میں بحرین و عمان کی ایرانی نوا آبادیاں بھی ریاست مدینہ سے ملحق ہو گئیں اور

قریش مکہ کا کوئی مدگار نہ رہا۔ یہی وجہ ہے کہ جب انہوں نے معاهدہ کی خلاف ورزی کی تو آنحضرت ﷺ نے بغیر خون بھائے مکہ پر قبضہ کر لیا۔ ڈاکٹر صاحب کی تحقیقات کے مطابق قریش اور مسلمانوں کے درمیان سیاسی و سفارتی تعلقات بالآخر قریش کے قبول اسلام پر فتح ہوئے۔

عام قبائل عرب سے سیاسی و سفارتی تعلقات

قبائل عرب سے مسلمانوں کے سیاسی و سفارتی تعلقات کے ضمن میں ڈاکٹر محمد حیدر اللہ کی تحقیقات کا جائزہ لیا جائے تو معلوم ہوتا ہے کہ ڈاکٹر صاحب نے ان تعلقات کو تین ادوار میں منقسم کیا ہے۔ ۱۵۰۰ سے قبل کے سیاسی تعلقات، ۱۵۰۰ سے بعد کے سیاسی تعلقات اور فتح مکہ کے بعد عرب قبائل سے سیاسی و سفارتی تعلقات۔

۵ رہجری سے قبل کے سیاسی تعلقات

دفعہ مدینہ کے سلسلے میں نبی اکرم ﷺ کی ایک اہم پالیسی قریش مکہ پر معاشی دباؤ ڈالنا تھا۔ اس معاشی دباؤ کے سلسلے میں ان قبائل سے جو مدینہ کے اردوگرد آباد تھے۔ حلیفی کرنا ایک اہم سیاسی قدم تھا۔ اس دور میں نبی اکرم ﷺ کی سیاست یہ تھی کہ ان قبائل کو قریش کا ناطرفدار بنایا جائے۔ چنانچہ ۳۰۰ صفر میں نبی اکرم ﷺ نے مدینہ کے جنوب مغرب کے قبائل بنو ضمرہ اور بنو منجح سے حلیفانہ معاهدات کیے (۱۱) ڈاکٹر صاحب نے ان معاهدات کے متن نقل کیے ہیں۔ ڈاکٹر صاحب کی تحقیقات کے مطابق ان قبائل سے مدائی حلیفی کے معاهدے ہوئے۔ بعض قبائل سے معاهدات کے علاوہ نبی اکرم ﷺ کی دیگر سیاسی پالیسیوں میں سے مختلف قبائل کے سرداروں کو جا گیریں عطا کی گئیں (۱۲) نبی ضمرہ کی ایک شاخ عبد بن عدی نے ایک وفد بھیج کر آنحضرت ﷺ سے یہ پیشکش کی قریش کے ساتھ مصالحانہ تعلقات رکھتے ہوئے بھی یہ مسلمانوں کے دوست رہنا چاہتے ہیں اور قریش سے جنگ ایک چیز کو مستثنی کرتے ہوئے باقی ہر طرح مسلمانوں کے حلیف بنانا چاہتے ہیں۔ اس سلسلے میں ڈاکٹر صاحب نے لکھا ہے کہ:

”قریش کو دوستوں سے بچھڑانے اور مسلمانوں کے دوست قبیلوں سے گھر لینے کی پالیسی کو

اس سے بہر حال مدد ملتی ہے۔“ (۱۳)

بی ضمہ کی ایک اور شاخ بنو غفار سے بھی معاهدہ ہوا جب کہ بی ضمہ کے رشتہ دار قبیلہ بنو بکر سے مسلمانوں کی چشمک صلح حدیبیہ کے بعد تک رہی۔ قبیلہ مزینہ جو کہ مدینے کے شمال مغرب میں ہے ان سے بھی معاهدہ ہوا اس کی جہت اور مقام کا تعین کرتے ہوئے ڈاکٹر صاحب لکھتے ہیں کہ:

”یہ اسی اہم تجارتی شاہراہ سے متعلق ہے جو قریش کے مواصلات کی شد رگ تھی۔ گویا آنحضرت ﷺ نے اس علاقے کے ایک سردار کو ایک قیمتی جا گیر دے کر اس کا پابند کیا قریشی آمد درفت کو روکنے میں ہاتھ بٹائے۔“ (۱۲)

مدینے کے شمال میں قبیلہ غطفان کی ایک شاخ اشیع بستی تھی۔ جب دو تین سال کی جدوجہد کے بعد مسلمان اس تجارتی شاہراہ پر نگرانی قائم کرنے میں کامیاب ہو گئے تو وہ تمام قبائل جو کارروائی سراء کا پیش کر کے پلتے تھے بے روزگار ہو گئے تو قبیلہ اشیع نے بھی اس معاشی کساد بازاری کے باعث آنحضرت ﷺ سے حلیفی اختیار کر لی (۱۵) ڈاکٹر صاحب کے مطابق یہ معاہدہ خندق سے پبلکی سیاست تھی کہ قریش کا تجارتی راستہ بند کر دیا جائے۔

۵. رہجری کے بعد کے سیاسی تعلقات

غزوہ خندق کے بعد قریش کی قوت ختم ہو کر ہلگئی اور وہ صرف اپنی مدافعت پر مجبور ہو گئے۔ غزوہ خندق کے بعد کی سیاسی صورتحال کے متعلق ڈاکٹر صاحب لکھتے ہیں:

”غزوہ خندق کے بعد آنحضرت ﷺ نے پیشگوئی فرمائی تھی کہ قریش کے اقدام کا ختم ہو گیا۔ اب جذر شروع ہو گا اور یہ کہ اب مسلمان جوابی اقدام کریں گے۔ حبہ سیاست میں منقی و تحریکی پہلوکی جگہ اب ثابت اور تعمیری پہلو شروع ہو گیا۔ چنانچہ اس کے بعد سے قبائلی معاهدات میں یہ امر ملحوظ رہنا صاف نمایاں ہے کہ کے کے اطراف اسلام کے دوست قبائل کا گھیراؤ ڈالا جائے۔ قریش کے دشمن تو آسانی سے دوست بن سکتے تھے۔ کوشش کی گئی کہ قریش کے دوست بھی ان کو چھوڑ کر مسلمانوں کے دوست بنیں یا کم از کم ناطرفدار رہیں۔“ (۱۶)

قبیلہ خزادہ سے عبدالمطلب نے زمانہ جاہلیت میں نسل دامی حلیمی کی تھی۔ نبی اکرم ﷺ نے بھی اس حلف نامے کو برقرار رکھا۔ خزادہ کی ایک شاخ قبیلہ اسلم سے بھی حلیفانہ معابدہ ہوا۔ قبیلہ اسلم کے سردار الحصین بن اوس کو جاگیر عطا فرمائی۔ (۱۷)

جزام، قضاۓ اور عذرہ عرب کے شمال میں تبوک کے قرب و جوار میں ان قبائل کا پتہ چلتا ہے۔ فتح خبر کے بعد ان لوگوں سے تعلقات پیدا ہوئے۔ ان کے علاوہ دو مہم الجدل سے نبی اکرم ﷺ کے سیاسی تعلقات کو ڈاکٹر صاحب نے تفصیل سے بیان کیا ہے۔ دو مہم الجدل بھی تجارتی کارروانوں کا ایک اہم جتناش تھا۔ یہاں کے حکمران اکیدر نے مدینہ آنے والے غلم کے کارروانوں کو یہاں ستانا اور ہر اسال کرنا شروع کیا۔ آنحضرت ﷺ فوراً روانہ ہوئے اور کچھ مفسدوں کی سرکوبی کی لیکن جلد ہی آپ ﷺ کو خندق کی تیاری کے لیے واپس لوٹا پڑا۔ غزوہ تبوک ۲/۶ کے موقع پر اکیدر گرفتار ہوا اور جزیہ پر صلح کر لی۔ (۱۸)

فتح مکہ کے بعد عرب قبائل سے تعلقات

فتح مکہ کے بعد عرب قبائل سے تعلقات میں مساوات کی جگہ اسلامی برتری اور غلبہ صاف نمایاں ہے۔ (۲۹) فتح مکہ کے بعد عرب قبائل سے تعلقات میں طائف اور جوش کا ذکر کیا گیا ہے۔ ڈاکٹر صاحب نے طائف یعنی اہل ثقیف سے جو معابدہ ہوا اس کا مکمل ترجمہ دیا ہے نیز غزوہ حنین پر مفصل لکھا ہے۔ (۳۰)

ایران سے سیاسی و سفارتی تعلقات

عہدِ نبوی ﷺ کے خارجہ سیاسی تعلقات اس وقت تک سمجھے ہی نہیں جاسکتے جب تک کہ ان کے تاریخی پس منظر کونہ جان لیا جائے یہی وجہ ہے کہ ڈاکٹر صاحب نے تمام ممالک کے ساتھ تعلقات کے سیاسی پس منظر کو مختصرًا مگر جامع اور مبسوط انداز میں پیش کیا ہے کہ:

○ قبل از عربوں کے دیگر ممالک کے ساتھ کیا تعلقات تھے؟ ○

○ ان میں ارتقاء کیسے ہوا؟ ○

- عہد نبوی ﷺ میں ان تعلقات میں کیا تبدیلی آئی؟
 - اس ضمن میں نبی اکرم ﷺ کی سیاسی و سفارتی کوششوں کا کیا عملِ خل تھا؟
 - ان سفارتی کوششوں کا کیا نتیجہ تکلا۔ بعد کے ادوار میں اس کے کیا اثرات مرتب ہوئے؟
- ان سب سوالات کا تفصیلی جواب ڈاکٹر محمد حمید اللہ کی تحقیقات کی روشنی میں واضح ملتا ہے۔ ڈاکٹر صاحب نے سیرت نبوی ﷺ کے اس اہم پہلو کو جس انداز سے اجاگر کیا ہے اس نے انہیں ڈاکٹر صاحب ین سیرت کی صفت میں ایک امتیازی مقام عطا فرمایا ہے۔ ایران کے ساتھ عہد نبوی ﷺ کے تعلقات کے سلسلہ میں ڈاکٹر صاحب کی تحقیقات کا خلاصہ حسب ذیل ہے: ایران کے ساتھ ساتھ سیاسی تعلقات کا پس منظر بیان کرتے ہوئے لکھا ہے کہ:
- عہد نبوی ﷺ سے صد یوں قبل حیرہ میں عربوں نے ایک طاقتور سلطنت قائم کر لی تھی ایرانی شہنشاہوں نے مختلف مصلحتوں سے انہیں ہاتھوں ہاتھ لیا بعد ازاں سلطنت حیرہ کے ایرانی سلطنت سے تعلقات بگڑ گئے اور حیرہ والوں کی ایرانیوں کے ساتھ زبردست جنگ ہوئی اور ذی قار کی جیل پر جان سے کھیلتے ہوئے بدؤوں نے ایرانی فوج کو کاٹ کر رکھ دیا۔

یمن بھی ایرانی مقبوضات میں شامل تھا۔ عہد نبوی ﷺ میں اس کا گورنر لائق باذان تھا۔ حیرہ اور یمن کے علاوہ مشرقی اور جنوب مشرقی عرب کے ساحلی علاقوں یعنی عمان اور الحساء میں بھی ایرانی اثرات مستحکم ہو گئے۔ عمان میں جلندي بن المکبر کا خاندان کسرائے ایران کی طرف سے نامزد ہوا تھا۔ بعد میں اسی جلندي کے میٹوں جیفر اور عہد سے جناب رسالت مآب ﷺ نے تھا طلب فرمایا تھا۔ عمان ایک وسیع ملک ہے یہاں کے سردار ہوزہ بن علی کو کسرائی نے ایک جواہر نگار ٹوپی عطا کی تھی۔ اسی لیے اس کا لقب ذوالائن مشہور ہو گیا۔ الحساء کے صدر مقام ہجر میں ایرانی فوجی گورنر مزبان رہا کرتا تھا۔ (۲۰)

ڈاکٹر صاحب کے مطابق ایران و روم سے متعلق نبی اکرم ﷺ کے سیاسی جذبات کی زندگی میں ہی واضح ہو چکے تھے اس کی دلیل انہوں نے یہ دی ہے کہ ابتدائے اسلام میں جب آنحضرت ﷺ مختلف قبائل کو اسلام کی دعوت اور اسلام کی مدد کی ترغیب دیتے تو علاوہ اخروی و روحانی ثواب کے وعدے کے یہ پیشگوئی بھی فرماتے کہ کسریٰ و قصر

کی دولت تمہارے قدموں پر نچاہو رہو گی۔ (۲۱) ڈاکٹر صاحب نے کتب سیرت میں مذکور واقعہ کہ کسری کے حکم سے جب یمن سے دو ایرانی افسر میں نے آئے تو جناب رسالت مآب ﷺ نے ان سے فرمایا کہ:

”آج رات میرے رب نے تمہارے رب کو قتل کر دیا ہے۔“

اس غیب گوئی کے پورا ہونے پر گورنر یمن باز ان اور دیگر لوگوں نے اسلام قبول کر لیا۔ (۲۲)

جدید مصنفوں نے بھی اس واقعہ کو بیان کیا ہے مگر ڈاکٹر محمد حمید اللہ صاحب نے اس واقعہ کی تردید کرتے ہوئے لکھا ہے کہ:

”آنحضرت ﷺ کی ذات گرامی اپنی عظمت کی برقراری کے لیے ایسی سی محجزے کی محتاج نہیں خاص کر جب کہ اس محجزے کا سال کچھ بہت زیادہ مستند رائع سے بھی نہیں معلوم ہوتا اور اس کے متعلق خود عرب مولف مفتضاد باتیں کرتے ہیں۔“ (۲۳)

ڈاکٹر صاحب نے اپنی کتاب ”المجموعه الوثائق السياسية في العهد النبوى والخلافة الراشدة“ میں ایرانی مقبوضات اور کسری کے گورنزوں کے نام لکھے ہوئے اٹھانوے خطوط کا ذکر کیا ہے جو بین کے گورنمندر بن ساوی کو لکھے گئے بارہ خطوط کا ذکر کیا ہے ان خطوط کے متن کا مطالعہ کرنے سے اس دور کی پوری سیاست واضح ہو جاتی ہے۔ نیز یہ حقیقت ہی آشکارا ہوتی ہے کہ کس طرح نبی اکرم ﷺ نے اپنی ڈنی فراست اور سیاسی بصیرت کی بدولت ایرانی مقبوضات بحرین، عمان، یمن اور الحساء وغیرہ کو ایرانی سلطنت سے توڑ کر مملکت اسلامیہ میں شامل کر لیا۔ ایرانی مقبوضات میں ڈاکٹر صاحب نے بحرین، یمامہ، عمان، بحران، نصاری بحران اور یمن، حضرت موت بکروائل اور تمیم کے نام لکھے گئے سیاسی و شیقہ جات کا ذکر کیا ہے۔

روم سے سیاسی و سفارتی تعلقات

عہد نبوی ﷺ کے رومیوں سے تعلقات بیان کرنے سے قبل ڈاکٹر صاحب نے عربوں اور رومیوں کے عہد نبوی ﷺ سے قبل کے سیاسی تعلقات کے پس منظر کو بیان کیا ہے کیونکہ عہد نبوی ﷺ کی سیاست کو اس وقت تک صحیح

سمجھا ہی نہیں جاسکتا جب تک کہ اس کے تاریخی پس منظر کو نہ جان لیا جائے۔ روم یا یزیرنطینیوں سے تعلقات کے ضمن میں ڈاکٹر محمد حمید اللہ کی حقیقت کا خلاصہ حسب ذیل ہے:

یزیرنطینیوں نے دمشق میں اپنی سلطنت قائم کی۔ دمشق میں پہلے قبیلہ ضجم بر سراقتہ ارتقا مگر قبیلہ غسان نے ضجم کے ساتھ جنگ کر کے انہیں بالکل تباہ و بر باد کر دیا اس پر غسانی سردار شبلہ کو شہنشاہ دیقیوس نے ایک تاج شہریاری بھی عطا کیا یزیرنطینی اثرات روشنہ رفتہ پہلیتے چلے گئے اور شام سے گزر کے فلسطین اور پھر خودشالی عرب تک حاوی ہو گئے۔ معان، اذرح، جربہ، ایلہ، مقنا اور دومہ الجندل مقامات کے علاوہ قبائل کلب، تغلب، خم، جدام، قبن، بلی اور قضاء وغیرہ پر بھی یہی اثرات کا فرماتھے۔ ان قبائل کا قیصر روم کی جانب سے سالانہ پندرہ یوں سونا بطور معاش یا وظیفہ مقرر تھا۔ ان عرب قبائل پر قانون کا اطلاق نہ تھا بلکہ یہ اپنے داخلی معاملات میں خود مختار تھے۔ یزیرنطینی سلطنت نے مصر اور اسکندریہ پر بھی تسلط جمالیا تھا اور جب شیعی ابی سینا تک اس کے زیر اثر آ جکا تھا۔ جب شیعی ابی سینا پر قبضہ کر کے ایک اہم تجارتی شاہراہ پر قابو پالیا تھا۔ مصر اور جب شیعی ابی سینا کے عربوں کے تعلقات مستقل اور قدیم تھے۔ نبی اکرم ﷺ کے پرداد اقصیٰ نے غالباً قیصر روم کی مدد سے شہر کمہ پر قبضہ کر لیا تھا۔ عبد مناف بن قصیٰ کے چار بیٹے مشہور تھے۔ عبد شمش، ہاشم، نوفل اور المطلب۔ کہتے ہیں کہ ان میں سے پہلا نجاشی جب شیعی ابی سینا کے بادشاہ سے ملاتا ہوا (۲۳) اور اس بات کے پروانے حاصل کیے کوہ بے خدھتہ امن و حفاظت کے ساتھ ان بکلوں میں آیا جایا کریں گے۔

قبل از بعثت نبی اکرم ﷺ ایک دفعہ اپنے بچا کے ساتھ بصری تک گئے (۲۵) اور دو مرتبہ آپ کم از کم یمن (۲۶) اور ایک مرتبہ بحرین و عمان (۲۷) بھی تشریف لے گئے۔

ہجرت کے بعد کے سیاسی تعلقات میں اہم نکات یہ ہیں کہ دو مدت الجندل کے حکمران اکیدر نے جو کہ قیصر روم کے زیر اتحاد ہی نے آنے والے کاروانوں کی راہ میں روڑے اٹکانے شروع کیے تو ۹ رہیں میں نبی اکرم ﷺ نے بذات خود اس علاقے کا رخ کیا گمراہ آپ ﷺ کی آمد پر اکیدر بھاگ گیا۔ غزوہ احزاب کی وجہ سے نبی اکرم ﷺ میں ادھوری چھوڑ کر واپس آ گئے۔ ۹ رہیں میں اکیدر گرفتار ہوا اور دو مدت الجندل پر مسلمانوں کا قبضہ ہو گیا۔

۸/ہے کے اختتام پر جب کے والوں سے صلح ہو گئی تو نبی اکرم ﷺ نے متعدد ہمسایہ حکمرانوں کے نام تبلیغ خلطوط روانہ کیے۔ ان میں سے ایک ہرقل عظیم الروم کے نام تھا۔ جب قیصر سے کوئی آس نہ رہی تو آنحضرت ﷺ نے قیصر کے باجگذار عرب رئیسوں اور صوبہ داروں سے براہ راست تناخاطب فرمایا۔ ان میں سے ایک سفیر بصری کے حاکم کے پاس گیا مگر اس کو موت کے مقام پر قبیلہ غسان کے سردار شریبل بن عمرو نے قتل کر دیا۔ قول ڈاکٹر صاحب سفیر کا قتل میں الہما لک رسم و رواج کی شرمناک خلاف ورزی تھی۔ اس لیے آنحضرت ﷺ نے ۸/ہے میں ایک فوج روانہ کی اس لڑائی میں قیصر دوم نے اپنے ماتحت قبیلہ غسان کی حفاظت کے لیے فوجیں بھیجنیں۔ مسلمانوں کے لیے یہ صور تحال بالکل نئی تھی۔ اس لیے فوج پاپا ہو کر واپس آگئی۔ اس پر نبی اکرم ﷺ نے حضرت عمرو بن العاص کو عرب کے شمال میں قبیلہ قضاۓ کو جس سے عمرو بن العاص کی رشته داری تھی بھیجا تاکہ یہ زینتینیوں سے توڑ کر مسلمانوں کا حلیف بنالیں مگر بظاہر اس کوشش میں کامیابی نہیں ہوئی لہذا دوسرے سال ۹/ہے میں آنحضرت ﷺ میں ہزار کے لشکر کے ساتھ روانہ ہوئے اور توبُک کے مقام پر پڑا اؤڈا ل۔ یہاں سے قیصر کو نہایت بھیجا کہ:

”یا تو اسلام لائے یا جزیہ دے کر سیاسی ماتحت قبول کرے ورنہ کم از کم اس میں آڑے نہ آئے

کہ اس کی رعایا ایسے کرے۔ اگر کچھ بھی منظور نہ ہو تو جنگ ہوگی۔“ (۲۸)

اس کے بعد اسلامی فوجوں نے جرباء، اذرخ، ایلہ، مقتنا اور دومنہ الجندل کو مطیع کر لیا تو قیصر نے کوئی حرکت نہ کی۔ معاهدہ مقتنا پر ڈاکٹر صاحب نے طویل بحث و تجھیس کے بعد اسے جعلی قرار دیا ہے۔

غرض متعدد اہم مقاموں کو مطیع بنانے کے بعد آنحضرت ﷺ مدینہ واپس تشریف لے گئے۔ دو سال بعد آنحضرت ﷺ نے اسامہ بن زید کی سر کردگی میں موت کا بدلہ لینے کے لیے فوج تیار کی مگر اسی اثناء میں آپ ﷺ کا انتقال ہو گیا اور حضرت ابو بکر صدیقؓ نے یہ فوج روانہ کی۔

جبشہ سے سیاسی و سفارتی تعلقات

جبشہ کے ساتھ عربوں کے سیاسی تعلقات کے تاریخی پیش منظر کو بیان کرتے ہوئے یمن کے یہودی بادشاہ ذنوواس نے اس کا ذکر کیا ہے۔ اس زمانے میں نجران میں عیسائیت عام تھی۔ ذنوواس سے نجرانیوں کو عیسائیت کے

ترک کرنے کا حکم دیا اور نجرانیوں کے انکار پر ان کا بے رحمی سے قتل عام کیا۔ نجرانیوں نے قیصر سے امداد طلب کی۔ قیصر نے بذات خود امداد کرنے کے علاوہ نجاشی کو بھی خط لکھا کر مدد کرنے کی تلقین کی۔ چنانچہ نجاشی نے سات سو کشتمیاں اور کئی فوجی فراہم کیے۔ جنگ کے نتیجے میں ذنوواس کو شکست ہوئی اور یمن پر جبše کا قبضہ ہو گیا۔ اس کے بعد ابرہم یمن کا گورنر مقرر ہوا۔ ۷۵ء میں ابرہم نے مکہ معظلمہ پر حملہ کیا۔ جب وہ مکہ کے قریب پہنچا تو قرآن مجید کے مطابق پرندوں کے جہنڈا آئے اور فوج پر کنکریاں گرائیں جس سے فوج میں دماء پھیل گئی۔ بہت سے لوگ مر گئے اور کچھ واپس چلے گئے۔ اس ہاتھی کی واقعہ کے پیچا س دن بعد نبی اکرم ﷺ پیدا ہوئے۔ ڈاکٹر صاحب کے مطابق:

”جازی عربوں کے تعلقات جبše معلوم ہوتا ہے کہ بہت قدیم رہے ہیں۔ قرآن مجید میں جبشی الفاظ کا پایا جانا اس سلسلے میں کسی طرح نظر انداز نہیں کیا جاسکتا۔ (۲۹)

مکی اور جازی عرب تجارت کے سلسلے میں جبše آتے جاتے رہتے تھے۔ قیصر روم نے ہاشم کو شام آنے کا پروانہ عطا کیا اور اپنے زیر اثر فرمادا وائے جبš کے نام بھی ایک سفارتی خط دیا۔ ہاشم نے اپنے بھائی کو جبše بھیجا اور ان کو نجاشی نے قیصر کی سفارش کی بناء پر اس بات کا منشور عطا کیا کہ ان کا تجارتی کارووال جبše آیا کرے۔ (۳۰)

بعثت کے بعد جب قریش نے مسلمانوں پر ظلم و ستم کرنا شروع کیا تو نبی اکرم ﷺ نے مسلمانوں سے کہا کہ وہ ترک وطن کے جبše چلے جائیں وہاں ایک منصف مراج بادشاہ حکمران ہے جس کے ملک میں کسی پر ظلم نہیں ہوتا۔“ (۳۱)

جب مسلمان وہاں پہنچا تو قریش نے بھی پیچھے فوراً ایک وفد بھیجا جو نجاشی سے ان مسلمانوں کی حوالگی کا مطالبہ کرے۔ نجاشی نے مسلمانوں کو بلایا۔ حضرت جعفر طیارؑ نے تقریر کی اور سورہ مریم کی چند آیات پڑھ کر سنائیں۔ نجاشی متاثر ہوا اور اس نے مسلمانوں کو واپس کرنے سے انکار کر دیا۔ اس پر قریشی وفد مایوس ہو کر واپس چلا گیا۔

واقعہ غرائیق پر بہت سے مہاجر جبše سے واپس تشریف لائے گئے مگر جب حالات کی توضیح ہوئی تو یہ لوگ اور بعض دیگر کمی مسلمان پھر جبše واپس چلے گئے۔ بھرت مدینہ کے بعد غزوہ بدرا ہوا۔ جس میں مسلمانوں کو فتح ہوئی۔ تاریخی

روایات کے مطابق فتح بدر پر نجاشی نے مسرت کا اظہار کیا۔ (۳۲)

۶/۶ میں نبی اکرم ﷺ نے ایک وفد جسہ بھجا تاکہ وہ مسلمانوں کو مدینہ لائے۔ آنحضرت ﷺ کی خواہش پر نجاشی نے مہاجرین میں سے ایک نوجوان یوہ کا آنحضرت ﷺ سے غائبانہ عقد بھی کروایا تھا۔ نجاشی نے دھوم دھام سے مسلمانوں کو رخصت کیا اور انہیں تحائف دے کر اپنے جہازوں میں مدینہ روانہ کیا۔ ڈاکٹر صاحب کے مطابق:

”بہر حال اس میں کوئی تک نہیں کہ آنحضرت ﷺ کے زمانے میں مسلمانوں کے تعلقات جب شے کے ساتھ بے حد و ستانہ رہے اور ایسی متعدد حدیثیں ملتی ہیں جن میں آنحضرت ﷺ نے جیشیوں سے اچھا برتاؤ کرنے کی تاکید کی ہے۔ ابتدائی دور اسلام میں بعض فرزندان جش نے رسول کریم ﷺ کا جس جوش و صداقت کے ساتھ، ساتھ دیا اسے مسلمان اب بھی ادب کے ساتھ یاد کرتے ہیں۔ اور پہلے موذن حضرت بلاں جبھی کے نام میں وہ کشش ہے کہ جاوی زبان میں بلاں کے معنی خود موذن کے ہیں۔“ (۳۳)

② عہدِ نبوی میں نظامِ مالیہ

عہدِ نبوی ﷺ کے مختلف شعبہ ہائے حیات میں سے نہایت اہم شعبہ مالیات کا ہے۔ عہدِ نبوی ﷺ میں مالیات کا پورا ایک نظام قائم تھا۔ اس کا آغاز کیسے ہوا؟ اس میں ارتقاء کس طرح ہوا؟ ڈاکٹر محمد حمید اللہ نے اس ضمن میں نبی اکرم ﷺ کی کوششوں اور پالیسیوں کا ذکر کیا ہے۔ گواسلمی مالیات پر بہت کچھ لکھا جا چکا ہے۔ لیکن ڈاکٹر صاحب کے مطابق:

”میں ان ساری کتابوں کے مؤلفوں کا پورا ادب ملحوظ خاطر رکھتے ہوئے عرض کروں گا کہ ان میں کوتاہی نظر آتی ہے وہ یہ کہ انہوں نے تاریخی نقطہ نظر کو ملحوظ خاطر نہیں رکھا۔ یعنی کبھی نہیں بتایا کہ عہدِ نبوی ﷺ میں مالیات کے متعلق ابتدائی صورت کیا تھی۔ ہجرت سے قبل اور ہجرت مدینہ کے بعد ابتدأ کیا تھی، رفتہ رفتہ کیا تبدیلی ہوئی اور بالآخر اس نے کیا صورت اختیار کی ان پاتوں کا وہ کہیں ذکر نہیں کرتے۔“ (۳۴)

ڈاکٹر صاحب نے عہدِ نبوی کے نظامِ مالیہ پر جو تحقیقات پیش کی ہیں ان کو دھنوں میں تقسیم کیا جاسکتا ہے:

① مکہ میں نظامِ مالیہ

② مدینہ میں نظامِ مالیہ

① مکہ میں نظامِ مالیہ

ڈاکٹر صاحب نے وضاحت کی ہے کہ کبی دور میں مالیہ کا کوئی باقاعدہ نظام قائم نہ تھا بلکہ صحابہ کرام رض واللہ کی راہ میں خرچ کرنے کی ترغیب دی جاتی تھی۔ جیسا کہ کوئی سورتوں میں انفاق فی سبیل اللہ کا ذکر ملتا ہے۔ ڈاکٹر صاحب نے ایک اہم نکتہ کی جانب توجہ مبذول کروائی ہے اور وہ یہ کہ زکوٰۃ ۹۹ بھری میں فرض ہوئی تھی مگر کوئی سورتوں میں بھی زکوٰۃ کا ذکر موجود ہے۔ اس مسئلے کا حل ڈاکٹر صاحب نے نہایت عمدہ طریقے سے کیا ہے۔ کہ سورۃ کی آیت مثلاً:

﴿وَأَتُوا حَقَّهُ يَوْمَ حَسَابِهِ﴾ (۳۵)

اور مدینی سورۃ کی آیت:

﴿إِنَّمَا الصَّدَقَاتُ لِلْفُقَرَاءِ وَالْمَسَاكِينِ الْآية ۳۶﴾

کا ذکر کرتے ہوئے لکھا ہے کہ یہاں صدقہ سے مراد خیرات نہیں بلکہ زکوٰۃ ہے۔ ان آیات سے اتنباط کرتے ہوئے ڈاکٹر صاحب نے اپنی رائے پیش کی ہے کہ:

”دوسری چیز جو اتنی ہی اہم ہے وہ یہ ہے کہ اگر مکہ میں زکوٰۃ فرض ہو جکی تھی جس معنی میں ہم فرض سمجھتے ہیں تو اس کا ہمیں کوئی ثبوت نہیں ملتا یعنی رسول اکرم صلی اللہ علیہ وسلم کی طرف سے اس کی وصولی اور خرچ کا انتظام کیا گیا ہو یا اس کی مقدار معین ہو۔ اس کی میعاد مقرر ہو۔ اس کا کوئی پتہ نہیں چلتا۔ ان حالات میں مجبوراً اس نتیجے پر پہنچنا پڑتا ہے۔ (اور یہ میری ذاتی رائے ہوگی کہ آپ پابند نہیں کہ اس کو قبول بھی کریں) زکوٰۃ کی ابتداء اور اس کا آغاز اخلاقی اور رضا کارانہ اساس پر ہوا۔“ (۳۷)

② مدینہ میں نظام مالیہ

”جب رسول کریم ﷺ سے مدینہ منورہ تشریف لاتے ہیں تو حالات بدلتے ہیں۔ ظاہر ہے کہ وہاں ایک تو مسلمانوں کی تعداد بڑھتی ہے۔ دوسرے مسلمانوں کی ضروریات بڑھتی ہیں، تیسرا مسلمانوں کے دفاع وغیرہ کے لیے مال کی طلب پیدا ہوتی ہے چوتھے یہ کہ مسلمانوں کے مالی وسائل بھی بڑھ جاتے ہیں۔ مدینہ منورہ میں بھی بہت سے مالدار مسلمان تھے جو راعut پیشہ تھے۔ باغات اور راعut سے انہیں کافی آمدنی ہوتی تھی اور وہ معین طور پر اس کا کچھ حصہ دے سکتے تھے۔ پانچویں یہ کہ وہاں مسلمانوں کی ایک حکومت بھی قائم ہو جاتی ہے لیکن مدینہ منورہ میں بھی ابتداءز کولا گویا ایک خیرات ایک رضا کارانہ چیز اور ایک غیر معین فریضہ تھا۔“ (۳۸)

مہاجرین کی بے روزگاری کا حل

جب مسلمان سکے سے بھرت کر کے مدینہ پہنچے تو عام مہاجرین کی بے روزگاری اور ان کی مصیبت زدگی کا ازالہ کیا گیا اور موآخات کے ذریعے سے مدنی مسلمانوں کے خاندانوں میں ان کی مہاجرین کے خاندانوں کو خضم کر کے ان دونوں خاندانوں کو ایک خاندان بنایا گیا۔ یہ خاندان مشترکہ طور پر کمائی کرتے تھے اور رہتے تھے۔ بعد ازاں ڈاکٹر صاحب نے نبی اکرم ﷺ کے وسائل آمدنی سے متعلق مستشرقین کے اعتراضات کا مدلل جواب دیا ہے۔

حکومت کے ذرائع آمدن

حکومت کے ذرائع آمدن میں سے ڈاکٹر صاحب نے مال غنیمت، مال فتنے، زکوٰۃ اور جزیہ کا ذکر کیا ہے۔

مال غنیمت اور مال فتنے

”مال غنیمت کا ۵/۱ حصہ اور مال فتنے پورے کا پورا حکومت کے تصرف میں آ جاتا۔ ان دونوں میں فرق یہ ہے کہ اگر دشمن سے لڑائی ہو اور جیسا کہ قرآن کے الفاظ میں کہ گھوڑوں

کے دوڑانے کے ذریعے سُمن کے علاقے پر سُمن کے مال پر قبضہ کیا گیا ہوتا سے مال غنیمت
قرار دیا جاتا۔ اگر جنگ کے بغیر سُمن قبول کرتا کہ ہم آزاد تور ہیں گے لیکن تمہیں اس قدر
سالانہ خراج دیا کریں گے وغیرہ۔ یہ ساری آمدنیاں ”فَتَّ“ کھلائی تھیں ان کو تقسیم کرنے کا
سوال پیدا نہیں ہوتا وہ سارے کاسار اسرکاری خزانے میں آ جاتا۔”^(۲۹)

زکوٰۃ

ان دو آمدنیوں کے علاوہ تیسرا ذریعہ آمدن زکوٰۃ تھا جو کہ مختلف چیزوں مثلاً زراعت، سونا، چاندی اور نقدی پر
مختلف شرح سے مل جاتی۔ نظام زکوٰۃ کے سُمن میں ڈاکٹر نے اسلام کی ایک امتیازی خصوصیت کا ذکر کرتے ہوئے لکھا
ہے کہ:

”اسلام سے پہلے کے مذہبوں میں سرکاری آمدنی کے ذرائع یعنی کن کن چیزوں پر ٹیکس لیا
جائے اس کی تفصیل تو ہمیں ملتی ہے۔ مثلاً توریت وغیرہ میں لیکن کن مدت میں انہیں خرچ
کیا جائے، اس کا کوئی ذکر نہیں ملتا۔ وہ بالکل حکمران کی صوابدید پر ہوتا ہے کہ اس ٹیکس کو وہ
جیسا چاہے خرچ کرے اور عام طور پر حکمران اپنی ذات پر اور اپنی فضول خرچی و عیاشی پر خرچ
کیا کرتے تھے۔ میرے علم میں قرآن کریم وہ پہلی دینی کتاب ہے جس میں آمدنی کے
وسائل کے متعلق بہت کم تفصیلیں ملتی ہیں لیکن خرچ کے متعلق تفصیل سے بتایا جاتا ہے کہ کس
کو کتنی رقم دی جائے۔“^(۳۰)

① عہدِ نبوبی ﷺ میں زکوٰۃ کے مصارف

ارشاد باری تعالیٰ ہے:

﴿إِنَّمَا الصَّدَقَاتُ لِلْفُقَرَاءِ وَالْمَسَاكِينِ وَالْعَامِلِينَ عَلَيْهَا وَالْمُؤَلَّفَةِ
قُلُوبُهُمْ وَفِي الرِّقَابِ وَالْغَارِمِينَ وَفِي سَبِيلِ اللَّهِ وَابنِ السَّبِيلِ فَرِيضَةٌ
مِّنَ اللَّهِ﴾^(۳۱)

ڈاکٹر صاحب نے ان تمام مصارف کی توضیح و تشریح کرتے ہوئے ان کے بڑے وسیع معنی لیے ہیں۔

② للفقراء والمساكين

بظاہر دونوں مترادف ہیں۔ لیکن امام طبری کے مطابق:

”فقراء سے مراد مسلمانوں کے فقیر اور مساکین سے مراد غیر مسلم رعیت کے فقیر مراد ہیں،“ (۲۲)

لہذا ڈاکٹر صاحب کے مطابق زکوٰۃ کی اس مدد سے غیر مسلموں کو بھی امدادی جاسکتی ہے۔ اس کی دلیل کے لیے امام ابو یوسف کی کتاب الخراج (۲۳) سے بھی حوالہ پیش کیا ہے کہ ایک یہودی بوڑھے شخص کے بارے میں حضرت عمرؓ نے فرمایا کہ: ”هذا مساکین اهل الكتاب“ یہ مساکین کی مدین آتا ہے اس لیے زکوٰۃ سے اس کو رقم دے دی جائے۔

③ والعالمين عليهما

ڈاکٹر صاحب کے مطابق اس سے مراد پوری سویل ایڈنسٹریشن ہے۔ کیونکہ زکوٰۃ جمع کرنے والے، زکوٰۃ کا حساب رکھنے والے، زکوٰۃ کے حساب کی جانچ پرatal کرنے والے یا آڈنگ کرنے والے، زکوٰۃ تقسیم کرنے والے، تقسیم کی گمراہی کرنے والے یہ سب لوگ عالمین میں آجاتے ہیں۔ (۲۴)

④ والمولفة قلوبهم

اس مدد کے سلسلے میں ابو یعلی الفراء کی الاحدام السلطانیہ (۲۵) کا حوالہ دیا ہے اور لکھا ہے کہ ”مولفة قلوبهم“ کی چار اقسام ہیں۔

پہلی قسم : ان لوگوں کی ہے کہ وہ مسلمانوں کی مدد کریں۔

دوسری قسم : ان لوگوں کی ہے جن کو رقم اس لیے دی جائے کہ وہ مسلمانوں کو محضت پہنچانے سے باز رہیں۔

تیسرا قسم : ان لوگوں کی ہے جن کو رقم اس لیے دی جاتی ہے کہ وہ اسلام قبول کر لیں۔

چوتھی قسم: ان لوگوں کی ہے جن کو قم اس لیے دی جاتی ہے کہ اس کی وجہ سے ان کے قریبی رشتہدار، ان کے قبیلے کے لوگ، ان کے خاندان کے لوگ اسلام قبول کر لیں نیز یہ کہ یہ قم مسلمان اور غیر مسلم دونوں کی دی جاسکتی ہے۔

⑤ وفي الرقاب

یعنی ملک کے غلاموں کو آزاد کرنے کے لیے بھی حکومت امداد کرے اور ملک کی رعایا کو دشمن کی قید سے چھڑانے کے لیے بھی حکومت زکوٰۃ صرف کرے۔ اس میں بھی مسلم اور غیر مسلم کا امتیاز نہیں۔

⑥ الغارمین

کسی شخص پر قم کی ادائیگی کے سلسلے میں غیر معمولی بوجہ پڑ جائے اور وہ اس سے عہدہ برآ نہ ہو سکے۔ مثلاً اس کا مال راستے میں چوری ہو گیا ایسا کام کسی طغیانی میں، کسی زلزلے میں یا کیا کیک ضائع ہو گیا وغیرہ، ایسی حالتوں میں اس بظاہر مالدار شخص کی بھی ہم مدد کر سکتے ہیں کیونکہ وہ عارضی طور پر محتاج ہو گیا ہے۔

⑦ في سبيل الله

ڈاکٹر صاحب کے مطابق:

”في سبيل الله“ کے تحت پوری ملٹری ایڈنسٹریشن آ جاتی ہے۔ سپاہیوں کی تنخواہ کی ادائیگی، اسلحہ کی فراہمی اور دیگر فوجی ضروریات سب اسی مدد کے تحت آ جاتی ہیں۔ نیز اور چیزیں بھی مثلاً مسجدوں کا بنانا، کارروائی سرانے کی تعمیر، مدرسوں کی تعمیر وغیرہ۔“

⑧ ابن اسیبل

اس میں بھی مسلم اور غیر مسلم کوئی تفریق نہیں۔ ابن اسیبل کے معنی پورے Tourist Traffic کا انتظام ہے۔ اس میں سڑکوں کا بنانا، پلوں کی تعمیر، اس میں پولیس کا انتظام کرنا کہ گزرنے والوں کی جان و مال محفوظ رہے۔

اسی طرح بازاروں کی نگرانی کہ وہاں پر دعا اور فریب نہ ہو، غذا صحت کے لیے مضر نہ ہو وغیرہ وغیرہ۔ یہ سب اہن اس بیل کے لفظ کے تحت آ جائیں گے۔ (۳۶) ان آٹھ مصارف زکوٰۃ کی وصولی کے سلسلے میں ڈاکٹر صاحب نے لکھا ہے کہ نبی اکرم ﷺ اور خلفاء راشدین کے زمانے میں زکوٰۃ حکومت وصول کرتی تھی لیکن حضرت عثمانؓ کے دور میں جب اسلامی سلطنت وسیع ہو گئی تو ہر فرد کی ذمہ داری قرار دیا گیا کہ وہ خود زکوٰۃ ادا کریں۔ (۳۷)

مال غنیمت، مال فتنے اور زکوٰۃ کے علاوہ عہدِ نبوی ﷺ کے ذرائع آمدن میں سے خراج اور جزیہ بھی ہیں جو کہ غیر مسلموں سے وصول کیے جاتے ہیں۔ خراج زراعتی اغراض کے لیے ہوتا تھا اور جزیہ ذمیوں سے ان کی جان و مال کی حفاظت کے بدلے میں لیا جاتا تھا۔

ذرائع آمدن کی وصولی کا انتظام

عہدِ نبوی ﷺ ان تمام ذرائع آمدن کی وصولی کا خاص طور پر انتظام کیا گیا۔ چنانچہ نبی اکرم ﷺ مختلف علاقوں میں اپنے نمائندے بھیجتے جو وہاں سے زکوٰۃ یا خراج یا دیگر ذرائع آمدن اکٹھا کرتے اور مدینہ پہنچاتے۔ ڈاکٹر صاحب نے اس ضمن میں دو مثالیں دی ہیں:

”فتح خبر کے موقع پر خبر کے یہودیوں نے صلح کی پیشکش کی اور کہا کہ وہ اپنی آمدنی کا پچاہ
فیصلہ حکومت مدینہ کو ادا کریں گے چنانچہ اس کی وصولی کے لیے ہر سال مدینہ سے ایک نمائندہ
بھیجا جاتا پہلے سال نبی اکرم ﷺ نے عبد اللہ بن رواحت کو تقدیم کے لیے بھیجا (۳۸) اسی علاقے
میں ایک مرتبہ نبی اکرم ﷺ نے ابن التیبیہ الاسدی کو نیکس جمع کرنے کے لیے بھیجا۔ (۳۹)

الغرض ڈاکٹر حمید اللہ صاحب نے عہدِ نبوی ﷺ کے نظام مالیات کو نہایت مربوط انداز میں اور ثبوس دلائل کے ذریعے پیش کیا ہے۔ نیز اپنی تحقیقات کے ذریعے ثابت کیا ہے کہ نظام مالیات کا آغاز ایک حد تک مکہ سے ہی ہو چکا تھا۔ مدینہ میں اس نظام نے نہایت تیزی سے ترقی کی۔ چنانچہ امریکہ میں جب نبی اکرم ﷺ کا وصال ہوا تو زکوٰۃ اور دیگر نیکسوں کا باقاعدہ ایک نظام قائم ہو چکا تھا۔

③ عہدِ نبوی میں نظام تشریع و عدالیہ

کسی بھی ملک کے لفظ و نص میں قانون سازی اور عدالیہ کو بہت زیادہ اہمیت حاصل ہے۔ یہی وجہ ہے کہ ڈاکٹر محمد حمید اللہ صاحب نے عہدِ نبوی ﷺ کے اس اہم موضوع پر محققانہ تبصرہ کیا ہے۔ بعد ازاں اسی موضوع پر محققین نے جامع تحقیقات پیش کیں اور مستقل کتب تصانیف کیں مگر ابتدائی کام ڈاکٹر صاحب کا ہی ہے۔

عہدِ نبوی ﷺ میں نظام تشریع یا قانون سازی

عہدِ نبوی ﷺ کے ماذہبائے قانون بیان کرنے سے قبل ڈاکٹر صاحب نے وضاحت کی ہے کہ:

”قانون اصل میں دو طرح کے ہیں: ایک خالص انسانی قانون اور دوسرا خدا تعالیٰ قانون۔ نیز یہ کہ اس کو ایک مثال درجے کا اقتدار رکھنے والی مثال درجے کی شخصیت ہی بدل سکتی ہے۔ یہی وجہ ہے کہ اگر کوئی قانون اللہ کی طرف سے نازل ہوا تو اس کو بدلتے والا اللہ ہی ہو سکتا ہے۔ خدا سے کم تر رتبے کا کوئی فرد اس کو بدلتے کا اختیار نہیں رکھتا اور اگر بدلتے تو وہ ملک ہو گا۔ اللہ کو نہ مانتا ہو گا۔“ (۵۰)

بعد ازاں ڈاکٹر صاحب نے عہدِ نبوی ﷺ کے ماذہبائے قانون بیان کیے ہیں۔

① پہلا قانون ڈاکٹر صاحب کے مطابق کم کے رسم و رواج تھے۔ چنانچہ لکھتے ہیں:

”قرآنی اشارات کی بناء پر تاریخ عہدِ نبوی ﷺ کی روشنی میں ہم پورے ادب کے ساتھ بیان کر سکتے ہیں کہ شہر کم کے جو بھی رسم و رواج تھے، وحی کی غیر موجودگی میں وہی مسلمانوں کا قانون تھا اور وہ اس پر عمل کرتے رہے۔“ (۱۵)

اسی ضمن میں ڈاکٹر صاحب نے شرائع من قبلنا کا ذکر کرتے ہوئے لکھا ہے کہ توریت و انجلیل کے احکام کو اگر قرآن نے تبدیل نہ کیا ہو تو وہ بھی مسلمانوں کے لیے واجب التعمیل ہیں۔ چنانچہ اسلام میں بھی رجم کے حکم کو رسول اکرم ﷺ اور بعد کے سارے خلفاء و فقہاء نے برقرار کھا ہے۔ غرض ”شرائع من قبلنا“

بھی اسلامی قانون کا ایک مأخذ ہے بشرطیکہ ان کی صحت کا ثبوت ملے اور قرآن و حدیث نے ان کو بدلتے ہے حکم
نہ دیا ہو۔ (۵۲)

② اسلامی قانون کا دوسرا مأخذ قرآن و سنت ہیں اور وہ قیامت تک برقرار رہتے ہیں لیکن ان کا بننا اور بدل سکنا
ایک محدود زمانے یعنی رسول اکرم ﷺ کی زندگی میں وقوع میں آتا ہے۔ رسول اکرم ﷺ کے دنیا سے
شرفی لے جانے کے بعد ان کے بننے اور بدلتے کا زمانہ ختم ہو جاتا ہے۔ قرآن و حدیث کے مأخذ قانون
ہونے کے بارے میں ڈاکٹر صاحب کی تحقیقات کے نکات مختصر احسب ذیل ہیں:

(i) قرآن مجید کے احکام میں تبدیلی خود پیغمبر بھی اپنی ذاتی رائے سے نہیں کر سکتا۔

(ii) احکام سنت کی دو اقسام ہیں:

۱) ایک قسم یہ ہے کہ وحی والہام کے ذریعے سے رسول اللہ ﷺ تک پہنچ ہیں اور اس شرط یا اس صراحة
کے ساتھ کہ انہیں قرآن میں داخل نہ کیا جائے۔ جیسا کہ قرآن مجید میں صراحة کے ساتھ ذکر ہے:

﴿وَمَا يَنْطِقُ عَنِ الْهَوَى، إِنْ هُوَ إِلَّا وَحْيٌ يُوحَى﴾ (۵۳)

ب) دوسری قسم یہ ہے کہ پیغمبر خود اجتہاد و استنباط کر کے اپنی صواب دید سے کسی ایسے معاملے کے بارے میں حکم
دیں جو کہ قرآن میں موجود نہ ہو۔ ایسے حکم کی دو صورتیں ہوں گی یا تو خدا اس کی توثیق کر دے گا یا خدا اس
کو نامناسب سمجھے تو تبدیلی کا حکم دے گا۔ (۵۴)

③ عہدِ نبوی ﷺ میں بعض اور مأخذ ہائے قوانین بھی ہمیں ملتے ہیں جو قوتی ہیں یا عارضی ہیں ان میں سے ایک
چیز وہ ہے جس کو ہم ”معابدہ“ کا نام دیتے ہیں اور مسلمان اگر کسی معابدے میں کچھ شرائط قبول کرتے ہیں تو وہ
شرطیں مسلمانوں کے لیے واجب التعمیل ہوں گی۔ لیکن اس وقت تک جب تک کہ وہ معابدہ برقرار رہے جیسے
ہی وہ معابدہ ختم ہو جائے یا منسوخ کر دیا جائے تو وہ شرائط بھی جو ہمارے قانون کا جزو ہن جوئی تھیں منسوخ ہو
جائی ہیں۔ اسی طرح معابدے کے ذریعے قبول کی ہوئی شرطیں کو اسلامی قانون کا عارضی اور موقت جزو سمجھا
جائے گا۔ (۵۵)

عہدِ نبوی میں نظامِ عدل

عہدِ نبوی کے نظامِ عدل کے خدوخال بیان کرنے سے قبل ڈاکٹر صاحب نے زمانہ جاہلیت میں عدل گسترشی نے تاریخی پس منظر پر رشی ڈالی ہے۔ اس کے بعد عدالتی نظام کے سلسلے میں نبی اکرم ﷺ کی اختیار کردہ پالیسیوں کا ذکر کیا ہے۔

زمانہ جاہلیت میں انصافِ رسانی کے طریقے

عہدِ جاہلیت میں انصافِ رسانی کے مختلف طریقوں میں سے اولًا حلفِ الفضول (۵۶) کا ذکر کیا ہے جس کے بارے میں ڈاکٹر صاحب نے لکھا ہے کہ:

”اسلام سے پہلے عرب میں نفاذِ عدل کا جو نظام تھا اس کے سلسلے میں سب سے پہلے اس ادارے کا ذکر کیا جاسکتا ہے جو خاص شہر مکہ میں قائم کیا گیا تھا۔ جو ہمی دور میں اس کا آغاز ہوا حرب فبار کے بعد اس ادارے کو دوبارہ زندہ کیا گیا۔“ (۵۷)

حلفِ الفضول کو ڈاکٹر صاحب نے غیر معمولی ادارہ قرار دیا ہے۔ انصافِ رسانی کے سلسلے میں اور تین اداروں کا ذکر کیا ہے۔

① قبیلہ واری پنج

جب باہمی گفت و شنید سے معاملہ نہ ہوتا تو مستغیث اور ملزم ان قبیلہ واری چنوں کے سامنے حاضر ہوتے جن کا فیصلہ قطعی ہوتا اور بہت سی صورتوں میں جرم کو اصطلاحی الفاظ میں فون کر دیا جاتا اور پھر اسی بنیاد پر انقامِ طلبی جائز نہ ہوتی۔ (۵۸)

② کاہن

اگر ان دور نی طور سے فیصلہ نہ ہو سکتا اور خاص کر اگر کسی قبیلے کی الگ الگ شاخوں سے تعلق رکھنے والے افراد

میں جھگڑا ہوتا تو ان کا ہنوں سے رجوع کیا جاتا۔ مشکل مقدموں میں ان سے رجوع کیا جاتا اور پرانے قصوں کے مطابق بعض وقت وہ فریقین سے ایک لفظ بھی نہ بغیر صحیح صحیح گنگنا نا شروع کر دیتے۔ ان فیصلوں کی عدم تعییل پر کسی قوت تنفیذ یہ کے تدارک کی عدم موجودگی لوگوں کے توہمات ہی تہدید کا کام دیتے۔ (۵۹)

③ تحکیم

سب سے اہم ادارہ تحکیم کا تھا۔ ڈاکٹر صاحب نے اس ضمن میں عامر بن انظرب العدوانی، غیلان بن سلمہ ثقہی ذوالاصبع اور ابو ایزیہ الدوسی وغیرہ (۶۰) کا ذکر کیا ہے قبیلہ تحکیم کے سردار موروٹی طور پر حکم تھے۔ قرض کے مسائل، منافرت، مفارحت، میراث، چشمون کی ملکیت، خونی مقدمات (۶۱) غرض ہر قسم کے مسائل کے حل میں ان حکموں سے رجوع کیا جاتا تھا۔

عہدِ نبوی کا عدالتی نظام

عہدِ نبوی ﷺ کو عمادِ دادوار میں منقسم کیا جاسکتا ہے۔

قبل از ہجرت کا کمی دور ①

بعد از ہجرت مدنی دور ②

ڈاکٹر صاحب کے مطابق:

”نبی اکرم ﷺ کی ذات ہجرت سے قبل اور بعد میں بھی مسلمانوں کے لیے اعلیٰ ترین عدالت کا کام دیتی رہی۔“ (۶۲)

ہجرت مدینہ کے بعد جب ایک شہری مملکت وجود میں آئی تو آنحضرت ﷺ نے فوراً اپنے عدالتی حقوق و فرائض کا تعین فرمادیا تھا۔ نہ صرف مسلمانوں نے بلکہ یہودیوں نے بھی نبی اکرم ﷺ کو اپنا حاکم تسلیم کر لیا۔ جیسا کہ دستور مدینہ سے وضاحت ہوتی ہے۔ ڈاکٹر محمد حمید اللہ نے اس دستاویز کے ان فقرات کو نقل کیا ہے جو عدالتی سرگرمیوں سے متعلق ہیں۔ اس میں کہا گیا ہے کہ ہر قسم کے جھگڑے کے لیے آنحضرت ﷺ کا فیصلہ آخری اور قطعی ہو گا۔

ڈاکٹر صاحب کے مطابق:

”افرادی انتقام جوئی کی جگہ مرکزی عدل گستاخی کا ادارہ وجود میں آگیا اور یہ اختیار افراد ہی نہیں قبائل سے بھی چھین کر حکمران وقت کے سپرد کیا گیا جو تفتیش اور غیر جانبداری کا پابند تھا۔“ (۶۳)

مدینہ میں قضاۃ کا تقریر

مدینے کی حد تک آنحضرت ﷺ پورا عدالتی کام خود انجام دیتے تھے لیکن جب اسلامی عمل داری میں وسعت ہو کر انتظامی کام بڑھ گیا تو مدینے میں آنحضرت ﷺ نے چند مفتی (یعنی قاضی) مقرر فرمادیتے تھے (۶۴) جن کے فیصلوں کے خلاف آنحضرت ﷺ کے پاس مرافعہ بھی ہوتا تھا۔ مدینے میں مستقل قاضیوں کے علاوہ کسی خاص مقدمے کی ساعت کے لیے موقعی قاضی بنایا جایا کرنے کی بھی عہدہ نبوي ﷺ میں متعدد نظریں ملتی ہیں۔ نیزان کے آنحضرت ﷺ کے پاس مرفاقوں کی بھی۔

صوبوں اور ضلعوں میں عدالتی افسروں کا تقریر

دارالحکومت کے باہر صوبوں اور ضلعوں (۶۵) میں بھی علیحدہ عدالتی افسروں کی ضرورت تھی اور معلوم ہوتا ہے کہ صوبہ دار عامل (گورنر) بھی یہ دقت سپہ سالار اور افسر مال (تحصیلدار) اور قاضی و محتسب (مگر ان اخلاق و مال تجارت) ہوتے تھے۔ ان کی کارروائیوں اور فیصلوں کے خلاف بھی آنحضرت ﷺ کے پاس مرافعہ آیا کرتے تھے۔

قاضیوں کے فرائض

قاضیوں کو روانہ کرتے وقت نبی اکرم ﷺ ہدایات بھی دیتے تھے جیسا کہ حضرت معاذ بن جبلؓ کو ہدایت دیں اُن عبد البر نے لکھا ہے:

”معاذ بن جبلؑ کو آنحضرت ﷺ نے قاضی بن کرجد (جو یمن میں ہے) بھیجا تاکہ لوگوں کو قرآن اور احکام اسلام کو سکھلائیں اور ان کے مقدموں کا فیصلہ کریں اور یمن کے تحصیلداروں سے جمع شدہ محاصل سرکاری اپنی تحویل میں لیں۔“ (۶۶)

یمن روانہ کرتے وقت آنحضرت ﷺ کی حضرت معاذ بن جبلؑ سے گفتگو، عدل گسترش اور قانونیت کی تاریخ میں بڑی اہمیت رکھتی ہے۔ آنحضرت ﷺ نے معاذؓ کو یمن بھیجا تو پوچھا کہ کس طرح فیصلے کرو گے؟

کہا اسی کے مطابق جو اللہ کی کتاب میں ہو فرمایا اگر اللہ کی کتاب میں نہ ہو تو کہا کہ رسول اللہ ﷺ کی سنت کے موافق فرمایا اگر رسول اللہ ﷺ کی سنت میں نہ ملے؟ کہا تو اپنی رائے سے اجتہاد کروں گا۔ فرمایا خدا کا شکر ہے جس نے اپنے رسول کے فرستادے کو ایسی بات کی توفیق دی جس سے اللہ کا رسول راضی ہے۔ (۶۷) اسی طرح عمرو بن حزمؓ کو جو تحریری بدایت نامہ دیا گیا اس میں بھی انہیں انصاف اور بے لگ عدل کا حکم دیا گیا ہے۔ (۶۸)

عہدِ نبوی کی عدالتی خصوصیات

عہدِ نبوی ﷺ کے عدالتی نظام کی کچھ خصوصیات تھیں ان کا تعارف ڈاکٹر محمد حمید اللہ کی تحقیقات کی روشنی میں حسب ذیل ہے۔

① نبی اکرم ﷺ کے زمانہ میں عمد، مشاہع مد اور خطایں فرق کیا جانے لگا۔ (۶۹)

② نیت سب سے پہلے دیکھی جانے لگی۔ (۷۰)

③ بہت سی صورتوں میں ضمان یعنی ثارث مقرر کر دیا گیا اور ہر جے کامعاوضہ بجائے مساوی انتقام کے رقم یا مادی صورت میں دلایا جانے لگا۔ (۷۱)

④ سخت قانونی انصاف کی جگہ احسان یا نصفت کو عدالتیں روارکھنے لگیں۔

⑤ ذمہ داری کو شخصی قرار دیا گیا نیما حق نہیں کہ ایک کا بارہ و سرے پر لاد دیا جائے۔ (۷۲)

⑥ اسی طرح شبے کا فائدہ ملزم کو دینا اور غلطی سے سزا دینے کی جگہ غلطی سے رہا کرنا اصولاً بہتر قرار دیا گیا۔ (۷۳)

- ⑦ انسانوں کے سواباتی سب مخلوقات کو ذمہ داری سے بری کر دیا گیا۔
- ⑧ انصاف رسانی کے لیے قاضی کو چاہیے کہ صرف رواد پر فیصلہ کرے اور اپنے خانگی معاملات کو خل نہ دے۔ (۷۴)
- ⑨ بازثبوت مدعی پر ہے اور اگر مدعی ثبوت پیش نہ کر سکے تو دعویٰ کے منکر یعنی مدعایہ کو قسم دی جائے۔ (۷۵)

مرافعہ اور استصواب کا نظام

”مرکز حکومت مدینہ میں عدالت ابتدائی ہر قبیلے کے عریف اور نقیب ہوتے یا مفتی اور قاضی۔ عدالت مرافعہ اور عدالت انتہائی خود جناب رسالت مآب ﷺ کی ذات تھی ‘مرافعہ’ اور استصواب، آنحضرت ﷺ کے پاس وقت اضلاع اور صوبہ جات سے بھی ہوتا۔“

تحقیق کی بھی متعدد نظیریں تاریخ نے محفوظ کی ہیں اور جب کبھی آنحضرت ﷺ کو کسی افسر کے غلط فیصلے یا طرز عمل کا پتہ چلتا تو آپ خل دہی فرم کر تلافی اور تدارک فرمادیتے۔ حضرت خالد بن ولید اور واقعہ بن جذیمہ (۷۶) اس کی ایک انتہائی مثال ہے۔

قاضیوں کی تنخواہ

قاضیوں کو عبد بنوی ﷺ میں تنخواہیں بھی دی جاتی تھیں تاکہ انہیں رشوت کے لائق سے بچایا جائے۔

ڈاکٹر صاحب کے مطابق:

”تاریخ سے ثابت ہوتا ہے کہ آنحضرت ﷺ فوجداری مقدموں میں ملزم کو تحقیقات تک اور مدیوں کو فرض کی ادائیگی کے لیے حوالات میں رکھتے تھے۔“ (۷۷)

عبد بنوی ﷺ کے عدالتی نظام کے ضمن میں ڈاکٹر محمد حمید اللہؒ کی تحقیقات سے اہل نظام عدل کی ایک مکمل تصویر سامنے آ جاتی ہے۔ اس عدالتی نظام کے ہر پہلو کی وضاحت ڈاکٹر صاحب نے قدیم مصادر کی روشنی میں کی ہے۔

مصادر میں بکھرے ہوئے عدالتی احکامات و اقدامات کو ڈاکٹر صاحب نے سمجھا کر کے ایک مضمون کی شکل میں پیش کیا ہے۔ اسی لیے عہد نبوی ﷺ کے عدالتی نظام کے سلسلے میں ڈاکٹر صاحب کا مضمون جدا گانہ اور منفرد نوعیت کا ہے۔

④ عہدِ نبوی ﷺ کا نظام تعلیم

عہدِ نبوی ﷺ کے نظام تعلیم کو بھی ڈاکٹر صاحب نے تین ادوار میں تقسیم کر دیا ہے۔

① عرب میں زمانہ جاہلیت میں تعلیم۔

② قبل از ہجرت مکہ میں تعلیمی نظام۔

③ بعد از ہجرت مدینہ میں تعلیمی نظام۔

⑤ عرب میں زمانہ جاہلیت میں تعلیم

عہدِ نبوی ﷺ کے نظام تعلیم کے خدوخال بیان کرنے سے قبل ڈاکٹر صاحب نے عرب کے تعلیمی پس منظروں کو بیان کیا ہے۔ عرب میں زمانہ جاہلیت میں لکھنے کا کوئی رواج نہیں تھا۔ عرب لوگ ان پڑھ ہونے پر اتراتے تھے۔ عربوں کی زبان عربی نہایت متبدن اور ترقی یافتہ زبان تھی۔ ڈاکٹر صاحب کے مطابق:

”اگر اس معیار پر اسلام سے پہلے کی عربی زبان کو جانچا جائے تو ہم زبان کی نزاکت، لغات کی کثرت، قواعد صرف و نحو کے استحکام اور خاصے بلند معیار کے ظلم کے ذمیں کے باعث حیرت زده ہو جاتے ہیں۔ یہی وجہ ہے کہ قرآن اور حدیث زمانہ جاہلیت کے بدیوں کو بھی اسی سہولت سے سمجھ میں آتے جاتے تھے جتنا آج کسی جدید عربی کے معلم کو۔ اسی زمانے میں عربی زبان، لغات وال الفاظ کی حد تک اتنی وسیع اور متمول ہو گئی تھی کہ اس کا مقابلہ زمانہ حال کی انتہائی ترقی یا نتے مغربی زبانوں سے بھی آسانی کیا جاسکتا ہے۔“ (۲۸)

زمانہ جاہلیت میں عربوں کی تعلیمی حالت کا جو خاکہ پیش کیا ہے اس کے اہم نکات درج ذیل ہیں:

- ① زمانہ جاہلیت میں عرب میں مدرسے اور تعلیم گاہیں بھی موجود تھیں۔ ڈاکٹر صاحب نے اس ضمن میں ابن تھبیہ کی عیون الاخبار (۷۶) سے دلیل دی ہے کہ قبیلہ هذیل کی ایک عورت بچپن میں مدرسہ جاتی تھی۔
- ② بازار عکاظ میں ہونے والے ادبی میلے کو ”بین العرب ادیانی کا نگریں“ کا نام دیا ہے۔
- ③ غیلان بن سلمہ ثقیفی ہفتے میں ایک دن علمی جلسہ منعقد کرتا تھا جس میں نظمیں پڑھی جاتی تھیں اور ان پر تنقید ہوتی تھی۔ (۸۰)
- ④ کعبہ میں بعد معلمات کی موجودگی سے بھی عربوں کی تعلیمی حالت کا اندازہ ہوتا ہے۔
- ⑤ ورقہ بن نوفل نے زمانہ جاہلیت میں توریت اور انجیل کو عربی زبان میں منتقل کیا تھا۔
- ⑥ عربی ذوق جاہلیت عربوں کے علاوہ دوسری قوموں مثلاً یہودیوں میں بھی پایا جاتا تھا۔ مدینہ منورہ کے یہودیوں نے ایک بیت المدارس قائم کر رکھا تھا جو نیم عدالتی اور نیم تعلیمی ادارہ ہوا کرتا تھا۔
- ⑦ زمانہ جاہلیت میں عربی زبان میں لکھنے پڑھنے کی چیزوں کے لیے بڑی کثرت سے الفاظ ملتے ہیں۔ مثلاً قلم، نون، مرقوم، مسطور اور مكتوب وغیرہ۔

ڈاکٹر صاحب کے مطابق:

”غرض ان اور اسی طرح کی مثالیں بنیادوں پر علوم و فنون کی وہ بلند عمارتیں بعد میں زمانہ اسلام کے عربوں نے کھڑی کیں جن پر پورے کرہ ارش کی علمی دنیا فخر کر سکتی ہے۔ (۸۱)

ب) قبل از بھرت مکہ میں تعلیمی نظام
مکہ کے تعلیمی نظام کو ڈاکٹر صاحب نے چند نکات کے تحت بیان کیا ہے۔

- ① اسلام میں تعلیم و تعلم کا آغاز پہلی وجہ سے ہوا اس میں آپ ﷺ کو اور آپ ﷺ کے تبعین کو حکم تھا کہ ”اقراء“ یعنی پڑھ۔ اور قلم کی تعریف ان الفاظ میں کی گئی ہے کہ جملہ انسانی علم اسی سے ہے۔

② قبل از ہجرت کے تعلیمی نظام پر روشنی ڈالتے ہوئے ڈاکٹر صاحب نے وہ تمام آیات نقل کی ہیں جن کا تعلق علم کی اہمیت سے ہے۔

③ بیعت عقبہ ثانیہ میں جب مدینے کے بارہ لوگوں نے اسلام قبول کیا تو نبی اکرم ﷺ نے ان کے ساتھ کے سے ایک تربیت یافتہ معلم کو روانہ کر دیا تھا جو انہیں قرآن مجید کی تعلیم دے سکے۔ (۸۲)

④ زمانہ قبل ہجرت اسلام کی سب سے اہم چیز جو اس سلسلے میں بیان کی جاسکتی ہے یہی کہ آنحضرت ﷺ نے کتابوں کو مقرر کر کھا تھا جن کا کام یہ تھا کہ جیسے جیسے وحی نازل ہوتی جائے اس کو لکھ لیں۔

ج) بعد از ہجرت مدینہ میں تعلیم نظام

ہجرت کے بعد مدینہ میں تعلیم کو ڈاکٹر صاحب نے سنہدار کی، بجائے فن و اور مرتب کیا ہے مثلاً مدرسون کا انتظام، اقامت خانے، ابتدائی تعلیم، اجنبی زبانوں کی تعلیم، نصاب تعلیم اور عورتوں کی تعلیم کے علاوہ دیگر کئی موضوعات پر بحث کریں۔ مدینہ کے تعلیمی نظام کے خدوخال ڈاکٹر محمد حمید اللہؒ کی تحقیقات کی روشنی میں حسب ذیل ہیں:

① ابتدائی تعلیم

مدینہ میں نبی اکرم ﷺ نے ناخواندگی کو دور کرنے کے لیے سعید بن العاص کا تقرر کیا تاکہ وہ لوگوں کو لکھنا، پڑھنا سکھائیں۔ (۸۳)

رسول کریم ﷺ کو ناخواندگی سے اتنی دلچسپی تھی کہ ہجرت کے ڈیڑھ ہی سال بعد جب سانحہ ستر کے والے جنگ بدمریں گرفتار ہو کر مدینہ میں لاے گئے تو آپ ﷺ نے ان لوگوں کی جو مال دار نہ تھے رہائی کے لیے یہ فدیہ مقرر کیا تھا کہ مدینے کے دس دس بچوں کو لکھنا سکھائیں (۸۴) آپ ﷺ نے عبادہ بن الصامت کو صحفہ میں تعلیم و تعلم کی غرض سے مامور فرمایا تھا۔ (۸۵)

② اقامتی مدرسہ

صفہ کوڈا اکٹر صاحب نے ایک اقامتی یونیورسٹی قرار دیا ہے۔ اس کی تعلیمی سرگرمیوں کے بارے میں لکھتے ہیں:

”اس اقامتی درسگاہ میں لکھنے پڑھنے کے علاوہ فتنہ کی تعلیم دی جاتی تھی۔ قرآن مجید کی سورتیں زبانی یاد کرائی جاتی تھیں۔ فن تجوید سکھایا جاتا تھا اور دیگر اسلامی علوم کی تعلیم کا بندوبست کیا جاتا تھا۔ جس کی نگرانی خود رسول کریمؐ شخصی طور پر فرمایا کرتے تھے اور وہاں رہنے والوں کی غذا وغیرہ کا بھی بندوبست کرتے تھے۔ یہ طلبہ اپنی فرصت کے گھنٹوں میں طلب روزگار میں بھی مصروف ہوا کرتے تھے۔“ (۸۶)

اس درسگاہ میں مقیم طلبہ کے علاوہ عارضی طور پر بھی لوگ شریک ہوتے تھے۔ مقامی طلبہ کے علاوہ دور دراز کے قبائل سے بھی طلبہ آتے اور انہا ضروری نصاب تکمیل کر کے اپنے وطنوں کو واپس ہو جاتے۔ (۸۷)

③ دیگر قبائل اور صوبوں میں معلمین کا تقریر

مدفنی زندگی میں رسول کریم ﷺ کی یہ مستقل سیاست تھی کہ قبائل میں تعلیم و تربیت کے لیے معلم روادہ کیے جائیں۔ برعونہ کے واقعے میں ستر قاریان بھیجے گئے تھے (۸۸) رسول اللہ ﷺ نے یمن میں ایک صدر ناظر تعلیمات مقرر کیا تھا جس کا کام یہ تھا کہ مختلف اضلاع و تعلقات میں ہمیشہ دورہ کرتا رہے اور وہاں کی تعلیم اور تعلیم کا ہوں کی نگرانی کرے۔ (۸۹)

④ مدینہ میں دیگر مدارس

مدینہ منورہ میں صفو وحد درسگاہ نہ تھی بلکہ یہاں کم از کم نو مسجدیں خود عہد نبوی ﷺ میں تھیں اور اس میں کوئی شبہ نہیں ہے کہ ہر مسجد اپنے آس پاس کے محلے والوں کے لیے درسگاہ کا کام بھی دیتی تھی۔ (۹۰)

⑤ اعلیٰ تعلیم

ڈاکٹر صاحب کی تحقیقات کے مطابق مدینہ میں ابتدائی تعلیم کے علاوہ اعلیٰ تعلیم کا بھی خصوصی بندوبست تھا۔

چنانچہ لکھتے ہیں:

”رسول کریم ﷺ خود بھی شخصی طور سے اعلیٰ تعلیم دیا کرتے تھے۔ حضرت عمرؓ وغیرہ بڑے صحابہ ان درسون میں شریک رہا کرتے تھے جہاں قرآن وغیرہ کی تعلیم دی جاتی تھی۔ آنحضرت ﷺ مسجد نبوی ﷺ کے حلقہ ہائے درس کا اکثر معاون کیا کرتے تھے۔ اگر وہاں کوئی بے عنوانی نظر آتی تو فوراً مدارک فرمادیا کرتے۔“ (۹۱)

⑥ خواندگی میں اضافہ کے لیے تعلیمی پالیسی

یہ رسول کریم ﷺ کی ایک طے شدہ سیاست تھی کہ صرف وہی لوگ قوم کی سیادت، سرداری اور رہنمائی کریں اور نجیبؓ مسجدوں میں امام بینیں جو قرآن مجید اور سنت کے زیادہ سے زیادہ ماهر ہوں۔ تحریت کے بعد سے ہی سیاسی معاہدات، سرکاری خط و کتابت فوجی مہم میں جانے والے رضاکاروں کے ناموں کی فہرستیں، مختلف مقامات مثلاً مکہ، نجد، خبراء طاس وغیرہ میں خفیہ نامہ نگار جو عموماً تحریری طور سے آنحضرت ﷺ کو اپنے مقام کے حالات سے اطلاع دیا کرتے تھے۔ نیز مردم شماری اور اسی طرح کی بہت سی چیزیں اس بات میں مدد و معاون ہوئیں کہ خواندگی روز بروز بڑھتی ہی جائے۔ (۹۲)

⑦ الماء و خط

اس ضمن میں ڈاکٹر صاحب نے آنحضرت ﷺ کی چند احادیث کا ذکر کیا ہے۔ جس سے معلوم ہوتا ہے کہ آپ ﷺ کو خط کی صفائی کا خاص الحااظر ہتا تھا۔

(i) کاغذ کو موڑنے سے پہلے اس کی سیاہی کو ریت ڈال کر خشک کرلو۔ (۹۳)

(ii) حرف س کے تینوں سو شے برابر کر دیا کرو اور اس کو بغیر شوشوں کے نہ لکھا کرو۔ (۹۴)

(iii) لکھتے ہوئے اگر کچھ رکنا پڑے تو کاتب کو چاہیے کہ قلم اپنے کان پر رکھ لے۔ (۹۵)

⑧ معلمین کو معاوضہ لینے کی ممانعت

عبدالنبوی ﷺ میں معلمین بغیر معاوضہ کے تعلیم دیا کرتے تھے جس کی تائید درج ذیل حدیث سے ہوتی ہے:

”عبدالله بن الصامت کی روایت ہے کہ وہ درسگاہ صفحہ میں قرآن اور فتح ریکی تعلیم دیتے تھے ایک مرتبہ ایک شاگرد نے انہیں ایک کمان نذر کی مگر رسول کریم ﷺ نے انہیں اس کے قبول کرنے سے روک دیا۔“ (۹۶)

⑨ انبیٰ زبانوں کی تعلیم

حضرت زید بن ثابتؓ جو کاتب وحی تھے۔ سریانی زبان جانتے تھے۔ ڈاکٹر صاحب کے مطابق:

”حضرت زید بن ثابتؓ جو دربار رسالت کے میراثی کہے جاسکتے ہیں، فارسی، جپانی، عبرانی اور رومی زبان جانتے تھے۔“ (۹۷)

⑩ نصاب تعلیم

قرآن و سنت کے ہمہ گیر نصاب کے علاوہ آخر پھر حضرت ﷺ نے حکم دیا تھا کہ نشانہ بازی (۹۸)، تیرا کی (۹۹) تقسمیں ترک کی ریاضی (۱۰۰)، مبادی طب (۱۰۱)، علم ہیئت (۱۰۲)، علم تجوید قرآن (۱۰۳) کی تعلیم دی جایا کرے۔

⑪ عورتوں کی تعلیم

آخر پھر ﷺ نے ہفتے میں ایک دن مقرر کر لیا تھا جب آپ ﷺ عورتوں کے خصوصی جماعت میں تشریف لے جاتے، ان کو تعلیم دیتے اور ان کے سوالات کے جواب دیتے۔ (۱۰۴) آخر پھر ﷺ کی اجازت سے شفاء بنت عبد اللہ العدویہ نے آپ ﷺ کی بیوی حضرت حضرة کو لکھنے پڑھنے کی تعلیم دی تھی (۱۰۵) حضرت عائشہؓ کو فقة، دیگر اسلامی علوم، ادب، شاعری اور طب میں بڑا حصہ تھا۔ آخر میں ڈاکٹر صاحب نے تعلیم کی نظری حیثیت سے متعلق چند احادیث نقل کی ہیں:

ڈاکٹر محمد حمید اللہ کی تحقیقات کی روشنی میں یہ بات واضح ہوتی ہے کہ نبی اکرم ﷺ نے بحیثیت منتظم مملکت دیگر اقدامات کے علاوہ تعلیمی نظم و نسق کے سلسلے میں بڑے و سیع اقدامات کیے۔ یہی وجہ ہے کہ چند ہی سالوں میں ناخواندگی دور ہو گئی اور ہر شخص نے پڑھنے لکھنے میں مہارت حاصل کر لی۔

5) عہدِ نبوی ﷺ میں نظامِ دفاع

عہدِ نبوی ﷺ کے مختلف شعبہ ہائے حیات میں دفاع کا شعبہ نہایت اہم ہے۔ ڈاکٹر صاحب نے اس پہلو پر بہت تفصیل سے لکھا ہے اس ضمن میں آپ کی کتاب ”عہدِ نبوی ﷺ کے میدان جنگ“ اپنے موضوع کے اعتبار سے ایک منفرد کتاب ہے۔ جس میں نبی اکرم ﷺ کی جنگی حکمت عملی پر بالخصوص روشنی ڈالی گئی ہے۔ ڈاکٹر صاحب کو اس لحاظ سے اولیت حاصل ہے کہ انہوں نے پہلی مرتبہ غزوات کا حریقہ تکنیک سے جائزہ لیا ہے۔ اس کے بعد بہت سے لوگوں نے ان کی اس تکنیک کی تقلید کی اور غزوات نبوی ﷺ پر حریقہ نظر سے کتب تالیف کیں۔

نظامِ دفاع کے سلسلے میں لکھتے ہیں کہ:

”کسی ملک کے دفاع کے لیے نہ صرف فوجی تیاریاں درکار ہوتی ہیں بلکہ غیر فوجی انتظامات بھی ضروری ہوتے ہیں۔“ (۱۰۶)

① دفاع کے لیے ابتدائی انتظامات

دفاعِ مدینہ کے سلسلے میں ڈاکٹر صاحب نے نبی اکرم ﷺ کے درج ذیل ابتدائی انتظامات کا ذکر کیا ہے۔

(۱) مہاجرین کی بے روزگاری کا حل

اولین مسئلہ یہ تھا کہ مہاجرین کو کس طرح روزگار پر لگایا جائے اور کس طرح ان کی فوری ضرورتوں کو پورا کیا جائے؟ اس کے لیے آپ ﷺ نے مواد کا طریقہ اختیار فرمایا۔ جس نے طرفہ لعین میں ان کی ساری مشکلات کو ختم کر دیا۔ (۱۰۷)

ب) یہود سے سیاسی سمجھوتہ

مدینہ میں عرب قبائل کے علاوہ یہودی بڑی تعداد میں بستے تھے۔ جب نبی اکرم ﷺ ہجرت کر کے مدینہ پہنچے اور ایک مملکت کے قیام کی کوششیں شروع کیں تو اس وقت اس پچاس فیصدی آبادی سے سیاسی سمجھوتہ اس لیے ضروری ہو گیا تھا کہ انہیں قریش کا ناطرفدار بنادیا جائے۔ ڈاکٹر صاحب کے مطابق:

”سیاسی اور دفاعی ضرورتوں سے جب تک شہر مدینہ کی اس تقریباً پچاس فیصدی آبادی سے سمجھوتہ نہ ہو کوئی انتظام قابلِ اطمینان نہیں ہو سکتا تھا۔“ (۱۰۸)

چنانچہ دستورِ مدینہ کے تحت یہودیوں نے بھی اس وفاqi شہری مملکت میں شمولیت اختیار کی جس کی وجہ سے اندر کی خطرہ ٹل گیا۔ کونکہ دستورِ مدینہ کی دفعات یہ بھی تھیں کہ یہودی آنحضرت ﷺ کی اجازت کے بغیر خود جنگ نہیں کر سکتے۔ نیز یہ کہ وہ قریش کے مدگاروں کو کوئی پناہ نہیں دیں گے۔ ڈاکٹر صاحب کے مطابق:

”اس سلسلے میں یہ امر شاید درخور التفات سمجھا جائے گا کہ اس زمانے میں جب یہود نے صرف مدینے کے مقامی کاروبار پر چھائے ہوئے تھے بلکہ شام سے یمن و عمان تک ان کی نو آبادیوں کا ایک زنجیرہ پڑا ہوا تھا اور یہین یہود باہمی تعاون خاصاً مستحکم تھا تو مدینے کے یہودیوں سے اشتراک عمل نوجیز اسلامی مملکت کے لیے کم از کم یہ فائدہ ضرور رکھتا تھا کہ یہ معاشی قوت اس ابتدائی بے کسی کے زمانے میں مخالف پڑھے میں نہیں داخل ہو گئی۔“ (۱۰۹)

② دفاع کے لیے غیر فوجی انتظامات

غیر فوجی انتظامات میں دیگر قبائل عرب سے حلیفانہ معاهدات اور قریش مکہ کے تجارتی کارروانوں پر بندش لگانے کا ذکر کیا ہے۔ اس بارے میں لکھتے ہیں:

”فوجی حفاظت کے لیے غیر فوجی اور سیاسی طریقے بھی اختیار کرنے پڑتے ہیں اور رسول کریم ﷺ نے اس کا ایک نمونہ پیش کیا کہ کس طرح مسلمانوں کی اس ابھرنے والی چھوٹی سی

سلطنت کو جس کے بہت سے دشمن تھے، ان دشمنوں سے محفوظ رکھا جائے اور بچانے کا انتظام
کیا جائے۔“ (۱۰)

(l) قبائل عرب سے حلیفانہ معاملات

نبی اکرم ﷺ نے مدینہ کے یروانی دفاع کے سلسلہ میں مختلف قبائل عرب سے جنگی حلقوی اختیار کی۔ تاریخ نے ایسے پانچ حلیفانہ معاملات کا ذکر کیا ہے۔ مثلاً مدینے کے جنوب میں قبیلہ چہینہ اور جنوب مغرب کے قبائل بنو ضمرہ اور بنو مدینہ سے حلیفانہ معاملات لیے۔ ان معاملات کے بارے میں لکھتے ہیں:

”ان پر غور کیجئے تو آپ کو نظر آئے گا کہ مدینے کی بستی یا شہری ریاست کو محفوظ کرنے کی تدبیر اور اس انداز سے کی جا رہی ہے کہ مدینے کے اطراف کے علاقوں کو دوست بنا لیا جائے تاکہ اگر دشمن مدینے پر حملہ کرنا چاہے تو براہ راست مدینے تک نہ پہنچ سکے۔ بلکہ مدینے تک پہنچنے سے پہلے ہی درمیان کے علاقوں میں ان کو رکاوٹوں سے سابقہ پڑے۔ ہمارے دوست وہاں ہوں گے وہ ہمیں بروقت اطلاع دیں گے ہم ان کی مدد کو جائیں گے اور اپنے دوست قبائل کی مدد سے اس دشمن کو روکنے کی کوشش کریں گے۔ گویا ایک ”منڈل“ حلقہ قائم ہو گیا۔ چنانچہ مدینے کی حفاظت کے لیے مدینے کے اطراف دوستوں کی بستیاں قائم کرتے ہیں اور ان دوستوں کی مدد سے جنگی نقطہ نظر سے مدینے کی حفاظت عمل میں آتی ہے۔“ (۱۱)

(b) قریش کا روانوں پر بندش

قریش کا روزگار زیادہ تر تجارت سے حاصل ہوتا تھا۔ اس سلسلے میں وہ عراق، شام، مصر اور فلسطین جایا کرتے تھے۔ شمالی راستہ اس علاقے سے گزرتا تھا جو مدینہ اور بنیوں کے مابین ہے۔ بھرت کے چند میہنے بعد ہی اس علاقے کے باشندوں سے آنحضرت ﷺ نے مالفہ پیدا کرنے شروع کر دیئے تھے اور جب اس کی ایک حد تک تکمیل ہو گئی تو ان قریشی کا روانی کا راستہ بند کر دیا گیا اور جب وہ زور دکھا کر گزرنے لگے تو ان کے کارروانوں کو حق غمیم کے تحت لوٹ لیا جانے لگا۔ اس کا نتیجہ یہ ہوا کہ قریش نے ساحلی راستہ مجبور اترک کر دیا اور صحرائیں سے ہو کر عراق جانے لگے

لیکن جلد ہی آنحضرت ﷺ کا اثر بخوبی تک پھیل گیا تو وہ راستہ بھی ہاتھ سے نکل گیا۔ قریش کو بحرین اور یمن سے بھی غلہ ملتا ہے۔ ان علاقوں پر اسلامی اثر کے پھیلنے، خاص کر ثمہاد بن اثال کے مسلمان ہونے پر غلہ کی برآمد مکمل کو روک دی گئی (۱۱۲) ذرائعِ معيشت کے بند ہونے سے قریش کو سخت دھپکا لگا اور ان کو مطیع کرنے کا یہ سب سے موثر تہذیبی ثابت ہوا۔

③ دفاع کے لیے فوجی انتظامات

دفاعِ مدینہ کے سلسلے میں ڈاکٹر صاحب نے فوجی انتظامات کا ذکر کرتے ہوئے لکھا ہے کہ:

”مسلمانوں کو ایک مستقل فوج رکھنے کا شروع میں کوئی خیال نہیں تھا۔ رسول اکرم ﷺ نے اعلان فرمایا کہ جہاد کرنا، مسلمانوں کا فریضہ ہے۔ جس طرح نماز پڑھنا ایک فریضہ ہے اسی طرح جنگ میں حصہ لینا مسلمانوں کا ایک فریضہ ہے جو لوگ مسلمان تھے وہ اس پر ایمان رکھتے تھے تبجیہ یہ ہوا کہ سارا ملک اور ملک کے سارے بالغ مرد (Potential Army) تھے جس وقت جتنے آدمیوں کی ضرورت ہوان میں سے لے لیتے۔ اس طرح مسلمانوں کو ایک مستقل فوج تیار کرنے کی ضرورت نہیں تھی۔“ (۱۱۳)

لوگوں کی فوجی تربیت کے لیے بھی انتظامات موجود تھے چنانچہ اس سلسلے میں لکھتے ہیں:

"The Prophet was much interested in peace time training, stocking of arms, horses, camels of transport and all else. Women participated in expeditions, generally as nurses, cooks and for administration, but in cases of emergencies they took up arms to fight also and there are many instances in the life of the Prophet". (114)

علاوه ازیں فوجی نظم و ضبط کے ضمن میں ڈاکٹر صاحب نے صفت بندی، ہم پر رواگی سے قبل فوج کا معائنہ اور شعاراتی دفعہ اینڈورڈ کا ذکر کیا ہے۔ فوجی تیاریوں کے سلسلہ میں مختلف فنون حرب سے بھی استفادہ کیا جاتا تھا۔ مثلاً خبریں کی لڑائی میں منجینق سے دشمن نے محصور قلعے پر سے پھر بر سائے۔ مسلمانوں نے فوراً اس سے سبق لیا اور ایک ہی سال بعد آنحضرت ﷺ نے طائف کے محاصر میں منجینق بھی اور مزید بآں دبا بے بھی استعمال کیے تھے۔ طائف میں منجینق کے علاوہ عزاداری بھی بر تا گیا جو منجینق ہی کی طرح پھر دور پھینکتا ہے۔ (۱۵)

نظام دفاع پر ڈاکٹر محمد حیدر اللہ کی تحقیقات سے ثابت ہوتا ہے کہ نبی اکرم ﷺ نے نہ صرف یغیرہ اور ہادی عالم تھے بلکہ بہترین سپہ سalar بھی تھے۔ آپ ﷺ نے اپنی بہترین فوجی حکمت عملی کے تحت بغیر خون بھائے پورے عرب کو زیر نگین کر لیا۔

حوالہ جات

- ۱۔ محمد حمید اللہ، ذاکر، رسول اکرم ﷺ کی سیاسی زندگی، دارالاشاعت کراچی ۱۹۸۵ء، ص ۲۹۔
- ۲۔ محمد حمید اللہ، ذاکر، خطبات بہاولپور، ادارہ تحقیقات اسلامی، اسلام آباد ۱۹۸۵ء، ص ۲۰۱۔
- ۳۔ خطبات بہاولپور، ص ۲۰۲۔
- ۴۔ The Prophet's establishing a state and his succession, P.27 to 30
- ۵۔ دستور کے متن کے لیے دیکھیے: المسیرۃ الدویۃ، ۱۱۵/۲، یون الاثر، ۲۲۷، ۲۳۸/۳، البدا و انحصار، ۲۱۵، کتاب الاموال، ص ۵۔
- ۶۔ محمد حمید اللہ، ذاکر، عبدالنبوی ﷺ میں نظام حکمرانی، اردو اکڈیشن، سندھ، کراچی، ۱۹۸۱ء، ص ۸۱۔
- ۷۔ ايضاً، ص ۸۲۔
- ۸۔ لمبسوط، ۸۲/۵، شرح المسیر الکبیر، ۱۹۸۱ء۔
- ۹۔ رسول اکرم ﷺ کی سیاسی زندگی، ص ۱۰۲، ۱۰۳۔
- ۱۰۔ ايضاً، ص ۱۰۱۔
- ۱۱۔ المسیرۃ الدویۃ، ۲۰۳/۲، ۲۱۱، ۲۰۳۔
- ۱۲۔ ابن سعد، الطبقات الکبیری، ۱۳۱/۱۔
- ۱۳۔ رسول اکرم ﷺ کی سیاسی زندگی، ص ۲۸۵۔
- ۱۴۔ ايضاً، ص ۲۸۷۔
- ۱۵۔ الطبقات الکبیری، ۱۳۸/۱۔
- ۱۶۔ رسول اکرم ﷺ کی سیاسی زندگی، ص ۲۸۹۔
- ۱۷۔ الطبقات الکبیری، ۱۲۹/۱۔
- ۱۸۔ رسول اکرم ﷺ کی سیاسی زندگی، ص ۲۹۶۔
- ۱۹۔ ايضاً، ص ۲۹۶۔
- ۲۰۔ غزوہ حنین کی تفصیل کے لیے دیکھیے: عبدالنبوی ﷺ کے میدان جنگ، ص ۸۲۔
- ۲۱۔ رسول اکرم ﷺ کی سیاسی زندگی، ص ۲۱۳۔

- ۲۲۔ الطبقات الکبری، ص ۱۰۳۔
- ۲۳۔ الطبقات الکبری، ار ۱۳۵۔
- ۲۴۔ رسول اکرم ﷺ کی سیاسی زندگی، ص ۲۲۳۔
- ۲۵۔ الطبقات الکبری، ۳۳۱، تاریخ المعقوبی، ۱۲۲، کتاب الحجر، ص ۱۶۳۔
- ۲۶۔ الطبقات الکبری، ۳۱۷، السیرۃ النبویہ، ۱۷۱۔
- ۲۷۔ السیرۃ النبویہ، ۹۷، ۱۸۲۹، ۹۷، البدایہ والحلایہ، ۳۷۱۔
- ۲۸۔ محمد بن حسیب البغدادی، کتاب الحجر، دار نشر الکتب الاسلامیہ، لاہور، ص ۲۴۵۔
- ۲۹۔ رسول اکرم ﷺ کی سیاسی زندگی، ص ۲۹۷۔
- ۳۰۔ الطبقات الکبری، ۳۱۱، تاریخ المعقوبی، ۱۲۲، کتاب الحجر، ص ۱۶۳۔
- ۳۱۔ ابن کثیر، السیرۃ النبویہ، ۲۷۲۔
- ۳۲۔ ابن کثیر، السیرۃ النبویہ، ۲۷۲۔
- ۳۳۔ رسول اکرم ﷺ کی سیاسی زندگی، ص ۱۲۸۔
- ۳۴۔ خطبات بہاولپور، ص ۳۱۹۔
- ۳۵۔ الانعام، ۱۳۱/۶۔
- ۳۶۔ التوبہ، ۶۰/۹۔
- ۳۷۔ خطبات بہاولپور، ص ۳۲۰۔
- ۳۸۔ ایضاً، ص ۳۲۱۔
- ۳۹۔ ایضاً، ص ۳۲۷۔
- ۴۰۔ خطبات بہاولپور، ص ۳۲۸، ۳۲۹۔
- ۴۱۔ التوبہ، ۶۰/۹۔
- ۴۲۔ الطبری، محمد بن جریر، جامع البیان عن تاویل آئی القرآن، دار الفکر، بیروت، ۱۹۸۵/۶، ۱۵۹۔
- ۴۳۔ ابو یوسف، یعقوب بن ابراہیم، کتاب الحرج، المطبیعہ السلفیہ و مکتبۃ القاهرہ، ۱۳۹/۱۵، ص ۱۳۶۔
- ۴۴۔ خطبات بہاولپور، ص ۳۳۱۔
- ۴۵۔ الاحکام السلطانیہ، ص ۱۱۶۔
- ۴۶۔ خطبات بہاولپور، ص ۳۲۹، ۳۲۶، ۳۲۳۔

- ۳۷۔ ایضاً، ص ۳۳۲، ۳۳۵۔
- ۳۸۔ السیرۃ النبویہ، ۳۸۵/۳۔
- ۳۹۔ سنن ابی داؤد، کتاب الامارہ، باب فی هدایۃ العمال، ۱۳۵/۳۔
- ۴۰۔ خطبات بہاولپور، ص ۲۹۱، ۲۹۲۔
- ۴۱۔ ایضاً، ص ۲۹۲۔
- ۴۲۔ ایضاً، ص ۲۹۳، ۲۹۴ کچھیے: The Prophet's establishing a state and his succession, P.30۔
- ۴۳۔ الحجۃ، ۵۳/۲۔
- ۴۴۔ خطبات بہاولپور، ص ۲۹۲، ۲۹۵۔
- ۴۵۔ ایضاً، ص ۲۹۹۔
- ۴۶۔ حلف الفضول کے بارے میں ڈاکٹر صاحب کا تفصیلی مضمون دیکھئے اردو و اردو معارف اسلامیہ، ۵۱۲/۸۔
- ۴۷۔ عہد بنوی ﷺ میں نظام حکمرانی، ص ۱۳۳۔
- ۴۸۔ ایضاً، ص ۱۲۵۔
- ۴۹۔ ایضاً، ص ۱۲۶۔
- ۵۰۔ کتاب المعارف، ص ۳۶، السیرۃ النبویہ، ۱۵۹، العقد الفرید، ۲۲۱، کتاب الحجر، ص ۱۸۱، ۱۳۵-۱۸۵، کتاب الانعامی، ۹۰/۳، الاعتقاق، ۱۶۲/۲، البدایہ والتحقیق، ۱۶۳/۲۔
- ۵۱۔ ان مقدمات کی تفصیل کے لیے دیکھئے الاعتقاق، ۱۶۲/۲، کتاب المعارف، ص ۲۲۰، کتاب الحجر، ص ۱۸۱، خاتمیۃ الارب فی فوون الادب، ۱۳۲/۳، کتاب الحجر، ص ۲۵۸ میں لکھا ہے ”وکان للعرب احکام ترجع اليها فی امورها و تتحاکم فی منافر اتها و مواریثها و میاہها و دمائها۔“
- ۵۲۔ عہد بنوی ﷺ میں نظام حکمرانی، ص ۱۵۳۔
- ۵۳۔ ایضاً، ص ۱۵۵۔
- ۵۴۔ التراتیب الاداریہ، ۱۵۶/۱۔
- ۵۵۔ صوبہ جاتی اور ضلعی افروں میں سے معاذ بن جبل، عمرو بن حزم، اور ابو شاہ کا ذکر کیا ہے۔
- ۵۶۔ الاستیعاب ۳۶۰/۳، ۲۵۷، تاریخ الامم والملوک، ۳۸۸/۲، الموطا، ص ۵۲۶۔
- ۵۷۔ الاستیعاب، ۳۶۰/۳۔
- ۵۸۔ سنن ابی داؤد، کتاب الاقضیۃ، باب اجتہاد الرائی فی القضاۃ، ۳۲۷/۳۔

- ۲۸۔ السیرۃ النبویۃ، ۲۵۰/۳، الطبقات الکبریٰ، ۱۲۹/۱۔
- ۲۹۔ خطبہ جمیع الوداع میں بھی اس کا ذکر ہے۔
- ۳۰۔ انما الاعمال بالنیات
- ۳۱۔ الموطا، کتاب العقول، باب جامع العقل، ص ۸۵۔
- ۳۲۔ لا تزروا زرة وزراً خرى۔
- ۳۳۔ بدایہ الحجۃ و خاتمة المقتضد، کتاب القصاء، ص ۴۹۷/۲۔
- ۳۴۔ صحیح البخاری، کتاب الاحکام باب القضاۓ فی کثیر المال و قلیله، ۲۲۲۷/۶، الطرق الحکمیۃ، ص ۹۲۔
- ۳۵۔ صحیح مسلم، کتاب الاقضیۃ، باب اليمین علی المدعی علیه، ۲۲۵/۳، کتاب الاحکام۔
- ۳۶۔ السیرۃ النبویۃ، ۸۰/۳۔
- ۳۷۔ سنن ابو داؤد، باب فی الحسبس فی الدین، ۳۱۳/۳۔
- ۳۸۔ عہد نبوی ﷺ میں نظام حکمرانی، ص ۱۸۶، ۱۸۵۔
- ۳۹۔ عيون الاخبار، ۱۰۳/۳۔
- ۴۰۔ محمد بن جبیب، غیلان بن سلمہ ثقفی کے بارے میں لکھتا ہے: وکان یجلس فی ایام الموسم فی حکم بین الناس یوماً و ینشد شعرہ یوماً و ینظرون الی وجہہ یوماً۔ کتاب الحجۃ، ص ۱۳۵۔
- ۴۱۔ عہد نبوی ﷺ میں نظام حکمرانی، ص ۱۹۱۔
- ۴۲۔ السیرۃ النبویۃ، ۷۲۱۔
- ۴۳۔ الاستیعاب، ۱۸۳/۳۔
- ۴۴۔ الطبقات الکبریٰ، ۲۴۰/۲، انتظم، ۱۱۵/۳۔
- ۴۵۔ اسد الغایۃ فی معرفۃ الصحابة، ۱۰۲/۳۔
- ۴۶۔ عہد نبوی ﷺ میں نظام حکمرانی، ص ۱۹۶۔
- ۴۷۔ الیضا، ص ۱۹۷۔
- ۴۸۔ صحیح البخاری، کتاب المغازی، باب غزوۃ الرجیع، ۱۳۹۹/۲۔
- ۴۹۔ عہد نبوی ﷺ میں نظام حکمرانی، ص ۲۰۸۔
- ۵۰۔ عہد نبوی ﷺ میں نظام حکمرانی، ص ۱۹۸۔
- ۵۱۔ عہد نبوی ﷺ میں نظام حکمرانی، ص ۲۰۰۔

- ۹۲۔ ایضاً، ص ۲۰۱۔
- ۹۳۔ التراتیب الاداریہ، ۱۲۹/۱۔
- ۹۴۔ ایضاً، ص ۱۲۵۔
- ۹۵۔ ایضاً، ۲۳۲، ۲۱۲۵/۱۔
- ۹۶۔ سنن ابی داؤد، کتاب الاجارہ، باب کسب المعلم، ۲۲۲/۳۔
- ۹۷۔ عہد نبوی ﷺ میں نظام حکمرانی، ص ۲۰۳۔
- ۹۸۔ التراتیب الاداریہ، ۳۱۵، ۳۱۲/۲۔
- ۹۹۔ ایضاً، ۲۳۹/۲۔
- ۱۰۰۔ ایضاً، ۳۰۳/۲۔
- ۱۰۱۔ ایضاً، ۳۱۲/۲، نیز دیکھئے جامع بیان القلم، ص ۳۳۳۔
- ۱۰۲۔ التراتیب الاداریہ، ۳۰۰/۲۔
- ۱۰۳۔ ایضاً، ۳۳۲/۲۔
- ۱۰۴۔ صحیح البخاری، کتاب العلم، باب هل يجعل للنساء، يوم على حدة في العلم، ۵۰۱۔
- ۱۰۵۔ سنن ابی داؤد، کتاب الطیب، ماجاء في الرقى، ۱۰۷/۲۔
- ۱۰۶۔ خطبات بہاولپور، ص ۲۲۱۔
- ۱۰۷۔ ایضاً، ص ۲۲۲۔
- ۱۰۸۔ رسول اکرم ﷺ کی سیاسی زندگی، ص ۲۵۳۔
- ۱۰۹۔ عہد نبوی ﷺ میں نظام حکمرانی، ص ۲۲۸۔
- ۱۱۰۔ خطبات بہاولپور، ص ۲۲۲۔
- ۱۱۱۔ خطبات بہاولپور، ص ۲۲۳۔
- ۱۱۲۔ عہد نبوی ﷺ میں نظام حکمرانی، ص ۲۳۸، ۲۳۷۔
- ۱۱۳۔ خطبات بہاولپور، ص ۲۵۷۔
- ۱۱۴۔ The Prophet's establishing a state and his succession, P.38
- ۱۱۵۔ عہد نبوی ﷺ میں نظام حکمرانی، ص ۲۳۶-۲۳۵۔